



رئاسة الشؤون الدينية
بالمسجد الحرام والمسجد النبوي

پښتو

بشتو

مَا لَا يَسَعُ الْمُسْلِمَ جَهْلُهُ

هغه څه چې مسلمان ترې بايد ناخبره
پاتې نه شي



د مسجد الحرام او مسجد النبوي
د ديني چارو رياست علمي خانگه

مَا لَا يَسَعُ الْمُسْلِمَ جَهْلُهُ

هغه څه چې مسلمان تري بايد ناخبره
پاتي نه شي

اللَّجْنَةُ الْعِلْمِيَّةُ

بِرئاسة الشُّؤْنِ الدِّينِيَّةِ بِالْمَسْجِدِ الْحَرَامِ وَالْمَسْجِدِ النَّبَوِيِّ

د مسجد الحرام او مسجد النبي د ديني چارو رياست،

علمي خانگه

بِسْمِ اللَّهِ الرَّحْمَنِ الرَّحِيمِ

هغه څه چې مسلمان ترې بايد ناخبره پاتې نه شي

مقدمه

الحمد لله رب العالمين، والصلاة والسلام على المبعوث رحمة للعالمين، وعلى آله وصحبه ومن استنَّ بسنته، واهتدى بهديه إلى يوم الدين، أما بعد:

دا لنډ پيغام دی چې د مسلمان لپاره د عقيدې، عبادتونو او معاملاتو اړوند تر ټولو ضروري مسایل پکې بيان شوي دي، موږ دا د حرمينو شريفينو زيارت کوونکو ته راټول کړي، تر څو د خپل دين په اړه پوهه او بصيرت ولري، له کريم او منان ذات څخه هيله لرو چې دغه پيغام گټور او د خپلې رضا لامل وگرځوي، بېشکه هغه تر ټولو غوره هغه ذات دی چې غوښتنه ترې کېږي او تر ټولو سخي ذات دی چې هيله ترې کېږي.

د مسجد الحرام او مسجد النبوي د ديني چارو رياست، علمي

خانگه

بِسْمِ اللَّهِ الرَّحْمَنِ الرَّحِيمِ

لومړی څپرکی

د عقیدې په اړه

لومړی مبحث: د اسلام معنا او رکنونه یې:

اسلام: په توحید سره الله ته تسلیمیدل، او د اطاعت له لارې هغه ته غاړه ایښودل، او د شرک او د هغه له اهل څخه بې زارې ده.

اسلام پنځه رکنونه لري:

لومړی: گواهي ورکول چې له الله پرته بل معبود نشته او محمد د الله رسول دی.

دویم: لمونځ کول.

دریم: زکات ورکول.

څلورم: د رمضان د میاشتې روژه نیول.

پنځم: د بیت الله الحرام حج ترسره کول د هغه چا لپاره چې توان یې ولري.

د توحید اهمیت:

پوهه شه چې الله تعالی انسانان د دې لپاره پیدا کړي چې د هغه عبادت وکړي او هېڅ شی ورسره شریک نه کړي، الله تعالی

فرمایلي: ﴿وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ ﴿٥٦﴾﴾

(او ما پېريان او انسانان نه دي پيدا کړي مگر د دې لپاره چې دوی زما عبادت وکړي). [الذاریات: ۵۶]، او په دې عبادت باندې پوهیدل یوازې د علم په واسطه کیدی شي، لکه څنګه چې الله تعالی فرمایلي دي:

﴿فَاعْلَمْ أَنَّهُ لَا إِلَهَ إِلَّا اللَّهُ وَاسْتَغْفِرْ لِذَنبِكَ وَلِلْمُؤْمِنِينَ وَالْمُؤْمِنَاتِ وَاللَّهُ يَعْلَمُ مُتَقَلَّبَكُمْ وَمَثُوكُمْ ﴿١٦﴾﴾ (پس پوهه شه چې یقینا نیشته حقدار د عبادت مگر الله دی او د خپلې ګناه مغفرت وغواړه او د مومنو سړیو او مومنو ښځو لپاره هم، او الله تعالی پیژني ستاسو د ګرځېدلو او د دیره کېدلو ځایونه) [محمد: ۱۹]، نو هغه د وینا او عمل دمخه پر پوهې باندې پیل وکړ، د یو مسلمان لپاره تر ټولو مهم شی چې باید زده یې کړي هغه د الله تعالی توحید دی؛ ځکه چې دا د دین اصل او بنسټ دی، ځکه چې دین نه قایمېږي مگر پر توحید باندې، او دا لومړی او اخري واجب څیز دی پر مسلمان باندې، او توحید د اسلام له رکنونو څخه لومړی رکن دی چې هر مسلمان باید پرې پوه شي او عمل پرې وکړي، او هغه پنځه رکنونه دي، لکه څنګه چې د عبدالله بن عمر رضي الله عنهما په

حديث کي راغلي دي، هغه فرمايلي: ما د رسول الله صلى الله عليه وسلم خخه اوربدلي چي ويل يي: «بُنِيَ الْإِسْلَامُ عَلَى خَمْسٍ: شَهَادَةِ أَنْ لَا إِلَهَ إِلَّا اللَّهُ وَأَنَّ مُحَمَّدًا رَسُولُ اللَّهِ، وَإِقَامِ الصَّلَاةِ، وَإِيتَاءِ الزَّكَاةِ، وَحَجِّ الْبَيْتِ، وَصَوْمِ رَمَضَانَ». "اسلام په پنځو شيانو ولاړ دی: گواهي ورکول چي له الله پرته بل معبود نشته او دا چي محمد صلى الله عليه وسلم د الله رسول دی، لمونځ قايمول، زکات ورکول، حج کول، او د رمضان د مياشتي روژه نيول".^۱

مسلمان لپاره د توحيد معنى زده کول واجب دي، کوم چي د الله تعالى لپاره د عبادت خاص گڼل دي، نو د هغه په عبادت کي هېڅوک نه شريکوي، نه نږدې ملاېک او نه کوم راليرل شوی بيغمبر.

د " شهادة أن لا إله إلا الله، گواهي ورکول چي له الله پرته بل معبود نشته" معنا:

هغه دا چي بنده په کلکه عقیده ولري چي پرته د الله عزوجل هېڅ بل حقيقي معبود نشته، نو هغه يوازې د الله عبادت کوي، او هغه تعالى د ټولو عبادتونو لپاره ځانگړی کوي؛ که هغه دعا، وېره،

^۱ بخاري په شمېره (۸) کي نقل کړی دی.

هيله، توکل او داسې نور وي.

گواهي ورکول نه محقق کيږي مگر په دوو رکنونو باندې:

لومړی: د الله څخه ما سوا د الوهيت او عبادت نفي کول، له
تولو شريکانو، معبودانو او طاغوتيانو څخه.

دويم: يوازې الله تعالی لره د الوهيت او حقيقي عبادت اثباتول،
الله تعالی فرمايي: ﴿وَلَقَدْ بَعَثْنَا فِي كُلِّ أُمَّةٍ رَسُولًا أَنِ اعْبُدُوا اللَّهَ
وَأَجْتَنِبُوا الطَّاغُوتَ...﴾ (او يقيناً يقيناً مونږ په هر يو امت کې يو
رسول لېږلی و (په دې سره) چې تاسو د الله عبادت کوئ او له
طاغوت نه ځان وساتئ). [النحل: ۳۶].

او د (لا إله إلا الله) شرطونه دادي:

لومړی: هغه علم چې جهل نفي کوي.

دويم: هغه يقين چې شک نفي کوي.

دريم: هغه اخلاص چې شرک نفي کوي.

څلورم: هغه ريښتنولي چې درواغ نفي کوي.

پنځم: هغه مينه چې کرکه نفي کوي.

شپږم: هغه تابعداري چې پرېښودل نفي کوي.

اووم: هغه قبولي چې رد کول نفي کوي.

اتم: پر هغه څه کفر کول چې له الله تعالی پرته یې عبادت کېږي.
او پر دې شرطونو باید عمل وشي، او دا شرطونه په لاندې دوو
بیتونو کې راټول شوي دي:

علم، یقین، اخلاص او ستا رېښتینولي، سره له *** مینې،
تسلیمېدو او منلو سره

او اتمه یې ستا کافرېدل پر *** هغو شيانو دي چې پرته له الله
یې عبادت کېږي

د گواهی محقق کېدل یوازې د الله تعالی په عبادت سره کېږي
کوم چې هیڅ شریک نلري، او په اخلاص سره یوازې د الله لپاره په
اخلاص سره عبادت کول دي، له الله پرته بل څوک نه را بلي، له
الله پرته پر بل چا توکل نه کوي، له الله پرته له هیچا څخه هیله
نکوي، له الله پرته بل چا ته لمونځ نه کوي، او له الله تعالی پرته بل
چا ته قرباني او ذبحه نه کوي.

هغه څه چې ځینې خلک یې ترسره کوي لکه قبرونو باندې
طواف، او د قبرونو له اوسیدونکو څخه مرسته غوښتل، او له الله
پرته له هغوی څخه څه دعا او غوښتنه کول؛ دا ټول په عبادت کې

شرک کول دي، نو د دې مواردو په هکله بايد محتاط واوسو او خبرداری ورکړو؛ ځکه چې دا هغه څه دي چې مشرکين يې د الله تعالی پرته د بتانو، ډبرو او ونو عبادت کوي. او دا هغه شرک دی چې کتابونه پرې نازل شوي او رسولان يې د خبرداري او ترې د منع کولو لپاره رالېږل شوي دي.

ددې گواهی معنا چې محمد د الله رسول دی:

د هغه اطاعت کول په هغه څه چې هغه يې امر کړی او پر هغه څه چې خبر ورکوي تصدیق کول، او له هغه څه څخه يې چې منع او خبرداری ورکړی ډډه کول، او د الله عبادت نه کول پرته له هغې طریقي چې هغه حکم کړی وي. نو مسلمان دا اقرار کوي چې محمد بن عبدالله القرشي الهاشمي: د ټولو مخلوقاتو (پيريانو او انسانانو) لپاره د الله رسول دی، لکه څنگه چې الله تعالی فرمایلي دي: **﴿قُلْ يٰٓأَيُّهَا النَّاسُ اِنِّي رَسُوْلُ اللّٰهِ اِلَيْكُمْ جَمِيْعًا...﴾** (ووايه: اي خلکو! زه تاسو ټولو ته د الله رسول يم ...) [الأعراف: ١٥٨].

او دا چې الله د دې لپاره رالېږلی چې د هغه دين ورسوي او خلکو ته لارښوونه وکړي، لکه څنگه چې الله تعالی فرمایلي دي: **﴿وَمَا اَرْسَلْنَاكَ اِلَّا كَافَّةً لِّلنَّاسِ بَشِيْرًا وَنَذِيْرًا وَلٰكِنَّ اَكْثَرَ النَّاسِ﴾**

لَا يَعْلَمُونَ ﴿٢٨﴾ (او ته نه يې لېرلي مونږ مگر د ټولو خلقو (انسانانو) لپاره زېرى ورکونكى او وپروونكى او لېکن اكثره خلق نه پوهېږي). [سبأ: ٢٨]. او لكه څنگه چې الله تعالى فرمايلي دي: ﴿وَمَا أَرْسَلْنَاكَ إِلَّا رَحْمَةً لِّلْعَالَمِينَ ﴿١٧٧﴾﴾ (او مونږ ته نه يې لېرلي مگر د عالمونو لپاره رحمت). [الأنبياء: ١٠٧].

د دې گواهي تقاضا دا داه چې: داسې عقیده درلودل چې رسول الله صلى الله عليه وسلم د ربوبيت حقدار نه دی او نه په کایناتو کې تصرف لري او نه د عبادت حقدار دی، بلکې هغه ﷺ هغه بنده دی چې عبادت يې نه کيږي، او هغه رسول دی چې درواغ نه گڼل کيږي، هغه د ځان او نورو لپاره د گټې او ضرر هيڅ واک نه لري مگر هغه څه چې الله يې وغواړي. لکه څنگه چې الله تعالى فرمايلي دي: ﴿قُلْ لَا أَقُولُ لَكُمْ عِنْدِي خَزَائِنُ اللَّهِ وَلَا أَعْلَمُ الْغَيْبَ وَلَا أَقُولُ لَكُمْ إِنِّي مَلَكٌ إِنَّا أَتَّبِعُ إِلَّا مَا يُوحَىٰ إِلَيَّ...﴾ (ته ووايه، زه تاسو ته نه وایم چې ما سره د الله خزاني دي او نه زه عالم الغيب یم او نه زه تاسو ته دا وایم چې بېشکه زه ملایک یم، زه پیروي نه کوم مگر د هغه شي چې ما ته وحی کولی شي). [الأنعام: ٥٠].

دويم مبحث: د ايمان معنا او رکنونه يي:

ایمان: په زړه اقرار، په ژبه وینا، په زړه او اندامونو سره عمل کول، په اطاعت سره زیاتیري او په نافرمانۍ سره کمیري.

ایمان د عباداتو د صحت او قبلیدو شرط دی، او څرنگه چې شرک او کفر ټول عبادات له منځه وړي، لکه څرنگه چې الله تعالی پرته له اودس څخه لمونځ نه قبلوي، همدا ډول له ایمان پرته عبادت هم نه قبلیري، لکه څرنگه چې الله تعالی فرمایلي دي: ﴿وَمَنْ يَعْمَلْ مِنْ الصَّالِحَاتِ مِنْ ذَكَرٍ أَوْ أَنْثَىٰ وَهُوَ مُؤْمِنٌ فَأُولَٰئِكَ يَدْخُلُونَ الْجَنَّةَ وَلَا يُظْلَمُونَ نَقِيرًا﴾ (او چې چا هم د نېکیو عمل وکړ، نر وي یا که ښځه، خو چې مومن وي، نو دغه خلق به جنت ته داخلېږي او پر دوی به د کجورې د زړې د داغ هومره ظلم هم نه کېږي). [النساء: ۱۲۴].

دا یې بیان کړل چې شرک عمل له منځه وړي، څرنگه چې الله تعالی فرمایلي دي: ﴿وَلَقَدْ أُوحِيَ إِلَيْكَ وَإِلَى الَّذِينَ مِنْ قَبْلِكَ لَئِنْ أَشْرَكْتَ لَيَحْبَطَنَّ عَمَلُكَ وَلَتَكُونَنَّ مِنَ الْخَاسِرِينَ﴾ (او یقیناً یقیناً تا ته وحی کړی شوې ده او هغو کسانو ته چې له تا نه مخکې وو (داسې چې) قسم دی که تا شرک وکړ (نو) ستا عمل به خامخا لازماً برباد شي او ته به خامخا لازماً له تاوانیانو ځینې شي). [الزمر:

د ایمان شپږ رکنونه دي: پر الله، د هغه پر ملائکو، د هغه پر کتابونو، د هغه پر رسولانو، د آخرت په ورځ او تقدیر په خیر او شر ایمان لرل دي.

١) په الله - تعالیٰ - ایمان درلودل، او دا درې کارونو ته شاملیږي:

١ - د الله په ربوبیت ایمان لرل:

او هغه د الله تعالیٰ یووالی دی، د هغه په افعالو کې؛ لکه پیدا کول، روزي ورکول، ژوندي کول او مړکول، نو له الله پرته بل هیڅ خالق او روزي ورکوونکی نشته، پرته له الله ژوندی کوونکی او مړ کوونکی نشته، او په کایناتو کې له هغه سبحانه و تعالیٰ پرته بل څوک تصرف نشي کولی.

هیڅ کوم مخلوق د الله تعالیٰ د ربوبیت څخه انکار نه دی کړی، پرته له دې چې هغه تکبر کړی وي او په هغه څه چې وایي عقیده ونلري، لکه څرنگه چې د فرعون په اړه پینس شول، کله یې چې وویل: ﴿...أَنَا رَبُّكُمْ الْأَعْلَى﴾ (زه ستاسو رب یم، تر ټولو اوچت (رب)). [النازعات: ٢٤]، مگر دا خبره د هغه د عقیدې پر بنیاد نه وه، لکه څنگه چې الله تعالیٰ د موسیٰ علیه السلام په اړه فرمایلي

دي: ﴿قَالَ لَقَدْ عَلِمْتَمَا أَنْزَلَ هَؤُلَاءِ إِلَّا رَبُّ السَّمَوَاتِ وَالْأَرْضِ
 بَصَائِرَ وَإِنِّي لَأَظُنُّكَ يَفِرْعَوْنُ مَثْبُورًا ﴿١١٢﴾ (ويې ويل: يقيناً يقيناً ته
 پوهېږې (په زړه کې) چې دا (ننه معجزې) نه دي نازلې کړې مگر
 د اسمانونو او ځمکې رب، په داسې حال کې چې دليلونه دي، او
 پېشکه زه خامخا هرومرو په تا باندې ای فرعونه! د هلاک شوي يقين
 کوم). [الإسراء: ١٠٢]، او الله - تعالیٰ - فرمايلي دي: ﴿وَجَحَدُوا
 بِهَا وَاسْتَيْقَنَتْهَا أَنفُسُهُمْ ظُلْمًا وَعُلُوًّا...﴾ (او دوی له دغو (معجزو)
 نه انکار وکړ، د ظلم او سرکشی په وجه، حال دا چې د دوی نفسونو
 په دغو يقين کړی و) [النمل: ١٤].

نو دغه مخلوق بايد يو خالق ولري، ځکه مخلوق په خپله خپل
 ځان نه شي پيدا کولی؛ ځکه چې شی پخپله نه جوړېږي، او هيڅ
 امکان نه لري چې ناخپه پيدا شي؛ ځکه چې هر پيدا شوی بايد
 پيدا کوونکی ولري، او دا ځکه چې د دې مخلوق موجوديت په زړه
 پورې سيستم، تنسيق او همغږي ددې خبرې مخه نيسي چې دا به
 يو تصادفي کار وي، نو دا د دې خبرې پخلی کوي چې دا بايد يو
 خالق ولري، چې هغه رب العالمين الله تعالیٰ دی، الله تعالیٰ فرمايي:
 ﴿أَمْ خُلِقُوا مِنْ غَيْرِ شَيْءٍ أَمْ هُمُ الْخَالِقُونَ ﴿٣٥﴾ أَمْ خَلَقُوا السَّمَوَاتِ

وَالْأَرْضَ بَلَّ لَا يُوقِنُونَ ﴿٣٦﴾ (ايا دوی بی له خه شي پیدا کړی شوي دي، يا هم دوی، پخپله پیدا کوونکي دي؟ (٣٥) ايا دوی اسانونه او ځمکه پیدا کړي دي؟ بلکې دوی يقين نه کوي). [الطور: ٣٥-٣٦].

مشرکانو به د الله تعالى په ربوبیت اعتراف کاوه، په داسې حال کې چې دوی د الله سره په الوهیت کې شرک کاوه، نو هغوي پدې کار سره و نه توانیدل چې په اسلام کې داخل شي، او رسول الله صلی الله علیه وسلم له هغوی سره جگړه وکړه، او د هغوی وینه او مال یې حلال وگرځاوه؛ ځکه چې هغوی په عبادت کې شرک کړي و، نو هغوی له الله تعالى پرته د مخلوق عبادت کاوه، لکه بتان، ډبرې، ملاېکې او داسې نور.

٢- د الله پر الوهیت ایمان لرل:

د هغه په الوهیت ایمان لرل، یعنی: هغه یوازې او یو ریښتینی الله دی چې هیڅ شریک نلري، او (إله) د (مألوه) په معنا ده، یعنی (معبود او د عبادت وړ) د مینې، تعظیم او عاجزی له مخې.

الله تعالى فرمایي: **(وَإِلَهُكُمْ إِلَهٌ وَاحِدٌ لَا إِلَهَ إِلَّا هُوَ الرَّحْمَنُ الرَّحِيمُ ﴿١٦٣﴾)** (او ستاسو حق معبود یو معبود دی، هېڅ لایق د عبادت

نشته مگر يواځې هغه دى چې ډېر زيات مهربان، يې حده رحم
کوونکى دى). [البقرة: ۱۶۳].

او هر هغه څوک چې له الله تعالى سره بل څوک په عبادت کې
شريکوي نو د هغه الوهيت باطل دى، الله تعالى فرمايي: ﴿ذَلِكَ بِأَنَّ
اللَّهَ هُوَ الْحَقُّ وَأَنَّ مَا يَدْعُونَ مِنْ دُونِهِ هُوَ الْبَطْلُ وَأَنَّ اللَّهَ هُوَ
الْعَلِيُّ الْكَبِيرُ﴾ (دغه په دې سبب چې بېشکه الله، هم دى حق
دى او دا چې بېشکه هغه چې دوى يې له هغه (الله) نه غير بولي،
همغه باطل دى او دا چې بېشکه الله، هم دى ډېر اوچت، ډېر لوى
دى). [الحج: ۶۲].

له همدې امله د نوح څخه تر محمد صلى الله عليه وسلم پورې
رسولانو خپل قوم ته د الله تعالى د وحدانيت او يووالي بلنه ورکوله
چې يوازې د هغه تعالى عبادت وکړي، او الله تعالى د مشرکينو هغه
معبودان چې د الله تعالى سره يې د هغوى عبادت کولو او له هغوى
څخه يې مرسته او امداد غوښته په دوو عقلي دليلونو سره باطل
کړل:

لومړى: په دې معبودانو کې چې هغوى د ځان لپاره غوره کړي
وو داسې څه نشته چې د الوهيت ځانگړنې ولري، هغوى پيدا

مخلوق دي، خلقت نشي کولی، او خپلو عبادت کوونکو ته کومه گټه نه رسوي، او نه د هغوی څخه د ضرر مخنیوی کولی شي، او د ژوند، مرگ او بیا راژوندي کولو واک نه لري، څرنگه چې الله تعالی فرمایي: ﴿وَاتَّخَذُوا مِنْ دُونِهِ عَالِهَةً لَّا يَخْلُقُونَ شَيْئًا وَهُمْ يُخْلَقُونَ وَلَا يَمْلِكُونَ لِأَنْفُسِهِمْ ضَرًّا وَلَا نَفْعًا وَلَا يَمْلِكُونَ مَوْتًا وَلَا حَيَاةً وَلَا نُشُورًا ۝۳﴾ (او دوی (کفارو) له هغه نه غیر نور داسې معبودان نیولي دي چې هېڅ شی نشي پیدا کولی، په داسې حال کې چې دوی پیدا کړی شوي دي او دوی د خپلو ځانونو لپاره نه د ضرر مالکان دي او نه د نفعې او نه د مرگ اختیار لري او نه د ژوند او نه د بیا ژوندي کولو). [الفرقان: ۳].

دویم: دا چې دغو مشرکانو دا اقرار کاوه چې الله تعالی یوازنی خالق او تدبیر کوونکی دی، له هغه پرته بل څوک نشته، او دغه عقیده ددې غوښتنه کوي چې هغوی الله په وحدانیت سره وپېژني څرنگه یې چې په ربوبیت سره پېژندلی دی، څرنگه چې الله تعالی فرمایي: ﴿قُلْ لِمَنِ الْأَرْضُ وَمَنْ فِيهَا إِنْ كُنْتُمْ تَعْلَمُونَ ۝۸۴ سَيَقُولُونَ لِلَّهِ قُلْ أَفَلَا تَذَكَّرُونَ ۝۸۵ قُلْ مَنْ رَبُّ السَّمَوَاتِ السَّبْعِ وَرَبُّ الْعَرْشِ الْعَظِيمِ ۝۸۶ سَيَقُولُونَ لِلَّهِ قُلْ أَفَلَا تَتَّقُونَ ۝۸۷ قُلْ مَنْ بِيَدِهِ

مَلَكُوتُ كُلِّ شَيْءٍ وَهُوَ يُجِيرُ وَلَا يُجَارُ عَلَيْهِ إِنْ كُنْتُمْ تَعْلَمُونَ ﴿٨٨﴾
 سَيَقُولُونَ لِلَّهِ قُلْ فَأَنَّى تُسْحَرُونَ ﴿٨٩﴾. (ته (دوی ته) ووايه: دا
 حَمَكه او خوك چي په دې کې دي، د چا دي؟ که چېرې تاسو
 پوهېږئ (٨٤) دوی به يقيناً ووايي: خاص د الله لپاره دي، (نو ورته)
 ووايه: ايا نو تاسو پند نه اخلئ! (٨٥) ته (دوی ته) ووايه: د اوو
 اسمانونو او د ډېر لوی عرش رب خوك دی (٨٦) دوی به ضرور
 ووايي: د الله لپاره دي، ته (ورته) ووايه: ايا نو تاسو نه
 وپېرئ! (٨٧) ته (دوی ته) ووايه: خوك دی هغه ذات چې د هغه
 په لاس کې د هر شي پاچاهي ده او هغه پناه ورکوي او د هغه په
 خلاف پناه نشي ورکول کېدی که چېرې تاسو پوهېږئ (٨٨) خامخا
 به دوی ووايي: خاص د الله لپاره دي. ته (ورته) ووايه: نو څنگه په
 تاسو جادو کولی شي؟ [المؤمنون: ٨٤-٨٩] که دوی توحيد ربوبيت
 باندې اقرار وکړي؛ نو دوی ته لازمه ده چې يوازې د هغه تعالی
 عبادت وکړي او په عبادت کې له هغه سره بل خوک شريک نه
 کړي.

٣- په اسماء او صفاتو باندې ايمان لرل:

يعنې هغه نومونه او صفتونه الله تعالی لپاره ثابتول چې الله تعالی
 په خپل کتاب کې د ځان لپاره ثابت کړي دي، او يا رسول الله صلی

الله عليه وسلم په خپل سنت کې دا خبره تاییده کړې وي؛ په داسې شکل چې د الله تعالی سره بنایي، پرته له تحریف، تعطیل، تکلیف، او یا مثال ورکولو څخه، الله تعالی فرمایي: **(وَلِلَّهِ الْأَسْمَاءُ الْحُسْنَىٰ فَادْعُوهُ بِهَا ۖ وَذَرُوا الَّذِينَ يُلْحِدُونَ فِي أَسْمَائِهِ سَيُجْزَوْنَ مَا كَانُوا يَعْمَلُونَ ﴿١٨٠﴾)** (او خاص د الله لپاره تر ټولو ښکلي نومونه دي، نو تاسو الله په دغو (نومونو) سره بلئ او هغه کسان پرېږدئ چې د هغه په نومونو کې الحاد (کوږوالی) کوي، ژر به هغوی ته د هغو عملونو بدله (سزا) ورکړی شي چې هغوی به کول). [الأعراف: ١٨٠]، الله تعالی فرمایي: **(...لَيْسَ كَمِثْلِهِ شَيْءٌ وَهُوَ السَّمِيعُ الْبَصِيرُ)** (د هغه په مثل هېڅ شی نشته او هم دغه ښه اورېدونکی، ښه لیدونکی دی). [الشوری: ١١].

د شرک درې ډولونه دي:

١- لوی شرک.

٢- کوچنی شرک.

٣- پټ شرک.

١- لوی شرک:

د هغه څرنگوالی دا دی چې: له الله پرته نور د الله سره په هغه څه کې چې د الله له ځانگړتیاوو څخه دي برابر کړي. څرنگه چې

الله تعالیٰ فرمائی: ﴿إِذْ نَسَوَیْكُمْ رَبِّ الْعَالَمِیْنَ﴾ (کله چي مونږ تاسو له رب العالمین سره برابرولی). [الشعراء: ۹۸].

او هغه دا چي: له الله تعالیٰ پرته د بل خیز عبادت وشي، او یا دا چي خینی عبادتونه له الله تعالیٰ پرته نورو ته وشي، لکه دعا، مرسته غوښتل، نذر، قرباني او داسي نور د عبادت ډولونه.

او یا دا چي په هغه کي: حلالول د هغه څه چي الله تعالیٰ حرام کړي وي شامل کړي، یا د هغه څه حرامول چي الله حلال کړي وي، یا د هغه څه پرېښودل چي الله تعالیٰ واجب گرځولی وي، لکه د هغه څه اجازه ورکول چي په دین کي په کلکه د هغه تحریم راغلی وي؛ لکه زنا، شراب، د مور او پلار نافرمانی، سود او داسي نورو شیانو حلال گرځول.

او یا د هغو نعمتونو حرامول چي الله حلال گرځولی وي؛ او د هغه څه پرېښودل چي الله واجب گرځولی وي؛ لکه داسي عقیده لرل چي گواکي لمونځ فرض ندی، یا روژه فرض نده، یا دا چي زکات فرض ندی.

او لوی شرک د عمل د باطلیدو سبب گرځي او که څوک پر هغه باندې مړ شي په اور کي به تل پاتي وي. الله تعالیٰ فرمائی: ﴿...وَلَوْ

أَشْرَكُوا لِحَبِطِ عَنْهُمْ مَا كَانُوا يَعْمَلُونَ) (او که چپرې هغوی شرک کړی وی (، نو) له هغوی نه به خامخا ضایع شوي وو هغه عملونه چې دوی به کول). [الأنعام: ۸۸].

او دا چې څوک په دې باندې مړ شي، الله تعالی به هغه نه بخښي او جنت ورباندې حرام دی الله تعالی فرمایي: (إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ...) (بېشکه الله نه بخښي دا چې له هغه سره دې (څوک) شریک کړی شي او هغه بخښي هغه (گناه) چې له دې (شرک) نه کمه وي د چا لپاره چې وغواړي...). [النساء: ۴۸] الله تعالی فرمایي: (إِنَّهُ وَمَنْ يُشْرِكْ بِاللَّهِ فَقَدْ حَرَّمَ اللَّهُ عَلَيْهِ الْجَنَّةَ وَمَأْوَهُ النَّارُ...) (بېشکه څوک چې الله سره شریک نیسي نو یقیناً الله جنت ورباندي حرام کړی، او استوگنځی به یې اور وي) [المائدة: ۷۲].

۲- کوچنی شرک:

هغه دا چې په نصوصو باندې ثابته شوې وي چې دا شرک دی، خو د لوی شرک درجې ته نه وي رسېدلی، نو لدې کبله دې ته کوچنی شرک وایي. لکه د الله تعالی پرته په بل چا قسم خوړل؛ لکه په کعبې، انبیاوو، امانت، او د فلاني ژوند او داسې نورو باندې قسم

خوړل. لکه څنگه چې هغه صلی الله علیه وسلم وفرمایل: «مَنْ حَلَفَ بِغَيْرِ اللَّهِ فَقَدْ كَفَرَ أَوْ أَشْرَكَ». "څوک چې له الله پرته په بل چا قسم وخورې هغه کفر او یا شرک وکړ".^۱

او ممکن چې هغه لوی شرک وي، د هغه څه له مخې چې د مالک په زړه کې وي، نو که په نبی او فلاني شیخ باندې د قسم خوړونکي په زړه کې داسې وي چې هغوی د الله په څیر دي، یا د الله پر ځای بلل کیدلی شي، او یا دا چې هغوي پر کائناتو تصرف کولی شي؛ نو دلته هغه لوی شرک ترسره کړی، خو که څوک له الله پرته په بل څه قسم وکړي او داسې قصد و نلري، بلکې له دې نیت پرته یې په ژبه باندې پېښ شوی وي، ځکه چې هغه ورسره عادت شوی دی؛ نو پدې حالت کې یې کوچنی شرک ترسره کړی، دا کار په ځینو سیمو کې ډیر پېښېږي، نو د توحید د ساتنې او حمایت لپاره ورته مسایلو ته توجه کول او له هغو څخه خلکو ته خبرتیا ورکول واجب دي.

۳- خفي (پټ) شرک:

^۱ احمد په خپل مسند کې شمېره (۶۰۷۲)، او ترمذي شمېره (۱۵۳۵) کې نقل کړي دي، او وايي: حديث حسن دی.

دا هر هغه څه دي چې په زړونو کې کومه ریا وي؛ لکه څوک چې لمونځ کوي او یا (قرآن) لولي تر څو یې خلک وویني، او یا تسبیح وایي (ذکر کوي) او یا صدقه ورکوي ترڅو یې خلک ستاینه وکړي، او دغه شرک هغه عمل لمنځه وړي چې په هغه کې ریا ترسره شوی وي، پرته له نورو عملونو څخه چې هغه یې خاص الله ته ترسره کړي وي.

هغه صلی الله علیه وسلم وفرمایل: «الشُّرْكَ فِي هَذِهِ الْأُمَّةِ أَخْفَى مِنْ دَبِيبِ النَّمْلَةِ السُّودَاءِ عَلَى الصَّفَاةِ السُّودَاءِ فِي ظُلْمَةِ اللَّيْلِ، وَكَفَّارَتُهُ أَنْ يَقُولَ: "اللَّهُمَّ إِنِّي أَعُوذُ بِكَ أَنْ أَشْرِكَ بِكَ شَيْئًا وَأَنَا أَعْلَمُ، وَأَسْتَغْفِرُكَ مِنَ الذَّنْبِ الَّذِي لَا أَعْلَمُ". "په دې امت کې شرک داسې دی لکه د شپې په تیاره کې د تور میړي گرځیدا په توره ډبره باندي، او کفار یې دا ده چې ووايي: یا الله زه تا ته پناه وړم له هغه څه څخه چې تاسره څه شریک کړم په داسې حال کې چې زه پوهیږم، او زه له تا څخه د هغه گناه بخښنه غواړم چې زه نه پوهیږم".

^۱ بخاري په الأدب المفرد شمېره (۷۱۶)، او احمد په المسند شمېره (۱۹۶۰۶)، او ضياء المقدسي په الأحاديث المختارة (۱/ ۱۵۰) کې نقل کړي دي، او الباني په صحيح الجامع الصغير شمېره (۳۷۳۱) کې صحيح بللی دی.

د کفر ډولونه:

لومړی ډول: لوی کفر:

دا په دوزخ کې د تل پاتې کیدو لامل دی، او په پنځه ډوله دی:

۱- د تکذیب کفر:

دا هغه عقیده ده چې پیغمبران درواغ گڼي، او دا په کافرانو کې لږ دی؛ ځکه چې الله تعالی د خپلو پیغمبرانو ملاتړ په ښکاره دلیلونو سره کړی، مگر د دغو منکرانو حالت داسې دی لکه څنگه چې الله تعالی بیان کړی دی: ﴿وَجَحَدُوا بِهَا وَاسْتَيْقَنَتْهَا أَنفُسُهُمْ ظُلْمًا وَعُلُوًّا...﴾. (او دوی له دغو (معجزو) نه انکار وکړ، د ظلم او سرکشی په وجه، حال دا چې د دوی نفسونو په دغو یقین کړی و). [النحل: ۱۴].

۲- د انکار او تکبر کفر:

دا د ابلیس د کفر په څېر دی، ځکه چې هغه د الله له امر څخه انکار نه و کړی، بلکې په غرور او تکبر سره یې ځواب ورکړ، الله تعالی فرمایي: ﴿وَإِذْ قُلْنَا لِلْمَلَائِكَةِ اسْجُدُوا لِآدَمَ فَسَجَدُوا إِلَّا إِبْلِيسَ أَبَىٰ وَاسْتَكْبَرَ وَكَانَ مِنَ الْكَافِرِينَ ﴿۳۴﴾﴾ (او کله چه مونږ ملایکو ته وویل: ادم ته سجده وکړئ، نو هغوی سجده وکړه خو ابلیس نه، هغه انکار وکړ او تکبر یې وکړ، او هغه و له کافرانو څخه). [البقرة: ۳۴].

۳- د مخ گرځولو کفر :

داسې چې هغه د حق له پیروي څخه خپل غوږ او زړه بلې خوا ته وگرځوي، هېڅ ورته پام و نکړي، او ارزښت ورنکړي، الله تعالی فرمایلي دي: ﴿وَمَنْ أَظْلَمُ مِمَّنْ ذُكِّرَ بِآيَاتِ رَبِّهِ ثُمَّ أَعْرَضَ عَنْهَا إِنَّا مِنَ الْمُجْرِمِينَ مُنتَقِمُونَ﴾ (۲۲). (او څوک دی لوی ظالم له هغه چا نه چې هغه ته د خپل رب په ایتونو سره پند ورکړی شي، بیا هغه له دغو (ایتونو) نه مخ وگرځوي، بېشکه مونږ له مجرمانو نه انتقام اخیستونکي یو). [السجدة: ۲۲].

هر چې جزوي مخ گرځول دي؛ دا کفر ندی بلکې فسق دی، لکه څوک چې د دین د ځینو واجباتو له زده کړې څخه مخ وگرځوي؛ د روژې او حج او داسې نورو احکامو څخه.

۴- د شک کفر:

دا پر حق باندې تردد او زړه نا زړه اوسیدل دي، بلکې په حق باندې شک کوي، لکه څنگه چې د هغه تعالی په دې وینا کې راغلي دي: ﴿وَدَخَلَ جَنَّتَهُ وَهُوَ ظَالِمٌ لِنَفْسِهِ قَالَ مَا أَظُنُّ أَنْ تَبِيدَ هَذِهِ أَبَدًا﴾ (۲۵) ﴿وَمَا أَظُنُّ السَّاعَةَ قَائِمَةً وَلَئِنْ رُدِدْتُ إِلَىٰ رَبِّي لَأَجِدَنَّ خَيْرًا مِنْهَا مُنْقَلَبًا﴾ (۲۶) (او دی خپل باغ ته داخل شو، په داسې حال کې چې پر خپل ځان ظلم کوونکی و، ویې ویل: زه گمان نه کوم چې دا

(باغ) به کله هم هلاک (او خراب) شي (۳۵). (او زه گمان نه کوم چې قیامت قایمېدونکی دی او قسم دی که (بالفرض) زه خپل رب ته بوتلی شوم، نو خامخا هرومرو به زه له دې (باغ) نه غوره د بېرته ورتلو ځای ومومم). [الکھف: ۳۵-۳۶].

۵- د نفاق کفر:

دا هغه دی چې په ژبه ایمان ښکاره کوي او په زړه کې د هغه تکذیب پټوي، الله تعالی فرمایي: ﴿وَمِنَ النَّاسِ مَن يَقُولُ ءَامَنَّا بِاللَّهِ وَبِالْيَوْمِ الْآخِرِ وَمَا هُمْ بِمُؤْمِنِينَ﴾ (۸) (او په خلقو کې ځېنې هغه څوک دي چې وایي: مونږ پر الله او د آخرت پر ورځ ایمان راوړی دی، حال دا چې دوی له سره مومنان نه دي). [البقرة: ۸].

دا د لوی کفر ډولونه دي چې انسان له دین څخه خارجوي.

دوهم ډول: کوچنی کفر:

دا ډول په دوزخ کې د تل پاتې کیدو لامل نه ګرځي، دا هغه څه دي چې په قرآن او سنتو کې ورته کفر ویل شوي چې په الف او لام باندې معرف شوی نه وي، بلکې په نکرې ډول ذکر شوی وي، پدې اړه ډیر مثالونه شتون لري، له هغې جملې څخه: د ابوهریره رضي الله عنه حدیث دی چې فرمایي، رسول الله صلی الله علیه وسلم فرمایلي دي: «اِنَّتَانِ فِي النَّاسِ هُمَا بِهِمْ كُفْرٌ: الطَّعْنُ فِي النَّسَبِ،

وَالنِّيَاحَةُ عَلَى الْمَيِّتِ». «په خلكو کې د كفر دوه خويونه دي چې يو يې د خلكو د نسب پسې سپكې سپورې ويل او بل يې په مړو فرياد كول دي»^۱.

۲) پر ملايكو ايمان :

او دا غيبي نړۍ ده، الله تعالى هغوی له رڼا څخه پيدا كړي دي، او هغوی د الله تعالى عبادت كوونكي دي، او هغوی لره د ربوبيت او الوهيت له ځانگړتياو څخه هيڅ څه نشته، دوی د هغه څخه سرغړونه نه كوي چې الله ورته امر كړی وي. او هغه كړنې ترسره كوي چې امر ورته كړی شوی دی، هغوی يو لوی شمېر دی چې يوازې الله تعالى هغوی شمېرلی شي.

په ملائكو باندې ايمان لرل څلورو شيانو ته شاملېږي:

۱- د هغوی په وجود ايمان لرل.

۲- په هغو نومونو باندې ايمان لرل چې موږ ته ښوول شوي دي، لکه: جبرائيل، اسرافيل، ميكائيل او نور. او د هغو ملايكو چې موږ ته يې نومونه ندې ښوول شوي، په عمومي توگه په هغو باندې ايمان لرو.

^۱ مسلم په شمېره (۱۲۱)، او احمد په المسند شمېره (۱۰۴۳۴) کې نقل كړی دی.

۳- پر هغو صفاتو يې اېمان لرل کوم چې په قرآن او سنت کې ذکر شوي دي؛ لکه د جبريل صفت، رسول الله صلى الله عليه وسلم فرمايلي دي چې هغه؛ هغه په داسې شکل کې وليد چې الله تعالى پيدا کړی و، شپږ سوه وزرونه يې درلودل او افق يې پوښلی و.

۴- د هغوی کوم عملونه چې موږ ته ښوول شوي ايمان پرې لرو؛ لکه د الله سبحانه وتعالى تسبيح بيانول، شپه او ورځ پرته له ستړيا او سستی څخه د هغه عبادت کول.

د مثال په توگه: جبرائيل: د وحی امانتدار.

او اسرافيل: د شپېلي (صور) د پو کولو مسوول.

او ملک الموت: د مرگ په رارسيدو سره د روحونو اخيستلو مسوول.

مالک: د اور ساتونکی. رضوان: د جنت ساتونکی، او داسې نور.

(۳) پر کتابونو ايمان:

له کتابونو څخه څه مراد: هغه آسماني کتابونه دي چې الله تعالى په خپلو رسولانو نازل کړي دي. د بشریت لپاره هدايت او د هغوی لپاره رحمت دي، ترڅو هغوی د دواړو جهانونو خونښو ته ورسېږي. په کتابونو باندې ايمان لرل څلورو شيانو ته شاملېږي:

۱- په دې ايمان لرل چې واقعا هغه د الله له لوري نازلې شوي دي.

۲- په هغو نومونو ايمان لرل چې موږ ته لدې څخه ښوول شوي دي: لکه قرآن چې پر محمد صلی الله عليه وسلم نازل شوی دی، او تورات چې پر موسی علیه السلام نازل شوی دی، او انجیل چې پر عیسی علیه السلام نازل شوی دی، او زبور چې داود علیه السلام ته ورکړ شوی و.

او هغه کتابونه چې موږ ته یې نومونه ندی ښوول شوي، په عمومي توګه په هغو باندې ايمان لرو.

۳- د هغو د خبرو تصدیق کول؛ لکه د قرآن خبرې، او د هغو مخکنیو کتابونو خبرې چې تحریف شوي نه وي.

۴- په هغو احکامو عمل کول چې منسوخ شوي نه وي، او د هغو احکامو منل او قبلول، که د هغو په حکمت پوهیږو او یا نه پوهیږو. او ټول پخواني کتابونه د قرآن عظیم الشان په ذریعه منسوخ شوي دي. د پخوانیو کتابونو په هېڅ حکم باندې عمل کول جواز نلري پرته له هغه څه چې صحت ولري، او د قرآن کریم لخوا منظور شوی وي.

٤) پر پېغمبرانو عليهم السلام ايمان :

پېغمبران د پېغمبر جمع ده او دا: هغه بشر دی چې پر هغه باندې شريعت نازل شوی او د هغه د رسولو امر ورته شوی وی. لومړنی یې نوح علیه السلام دی او وروستنی یې محمد صلی الله علیه وسلم دی. او هغوی پیدا کړل شوي انسانان دي، هغوی د ربوبیت او الوهیت هیڅ ځانگړني نلري.

په کتابونو باندې ايمان لرل لاندې شيانو ته شامليري:

١- پر دې ايمان لرل چې د هغوی پیغام حق او د الله لخوا دی، او څوک چې له هغوی څخه د یو پر رسالت کفر وکړي هغه په ټولو باندې کفر کړی دی.

٢- پر هغو ايمان چې موږ ته یې نوم ښوول شوی دی، لکه: محمد، ابراهيم، موسی، عیسی او نوح عليهم السلام. او دوی د اولو العزم رسولانو څخه دي.

او هغه چې موږ ته یې نومونه ندې ښوول شوي، په عمومي توگه په هغو باندې ايمان لرو. الله تعالی فرمایي: **(وَلَقَدْ أَرْسَلْنَا رُسُلًا مِّن قَبْلِكَ مِنْهُمْ مَّن قَصَصْنَا عَلَيْكَ وَمِنْهُمْ مَّن لَّمْ نَقْصُصْ عَلَيْكَ...)** (او بېشکه موږ له تا مخکې هم رسولان لېږلي چې موږ یې تا ته د

حُينو (حالات) بيان كړي او د حُينو مو نه دی درته بيان كړي...)
[غافر: ۷۸].

۳- د هغه څه تصديق كول چې له دوی څخه په مستند ډول - د هغوی عليهم السلام - له احوال څخه خبر وركول شوی وي.
۴- د هغو كسانو په شريعت باندې عمل كول چې له هغوی څخه مور ته رالېږل شوي دي، او هغه د هغوی وروستی محمد صلی الله عليه وسلم دی.

(۵) د آخرت په ورځ ايمان :

او هغه د قيامت ورځ ده چې خلك به د حساب او بدلې لپاره راپورته كيږي، او - دا ورځ- په - آخرت - سره ځكه ياده شوې ده چې: له هغې وروسته بله ورځ نشته؛ چې جنتيان به خپلو كورونو كې ميشت شي او د دوزخ خلك به خپلو كورونو كې.
د آخرت په ورځ ايمان دريو شيانو ته شاملېږي:

الف- پس له مرگه ژوندي كيدلو باندې ايمان لرل:

هغه د مرو بيرته را ژوندي كيدل دي كله چې دويمه شپلۍ كې پوكی وكړی شي، بيا به خلك د رب العالمين په وړاندې ودرېږي، لوڅې پنبې به وي، او په ځان كې به يې جامې نه وي، ختنه او سنت

شوي به نه وي. الله تعالى فرمايي: ﴿كَمَا بَدَأْنَا أَوَّلَ خَلْقٍ نُعِيدُهُ وَعَدًّا عَلَيْنَا إِنَّا كُنَّا فَاعِلِينَ﴾ (۱۰۴). (لکه څرنگه چې مونږ د اول پېدايښت ابتدا کړې ده، مونږ هغه بيا اعاده کوو، دا زمونږ په ذمه وعده ده بېشکه مونږ کوونکي يو دې لره). [الأنبياء: ۱۰۴].

ب- په حساب او بدلې ايمان لرل:

چيرته چې بنده سره د هغه د عمل محاسبه کيږي، او د هغه بدله ورکول کيږي، الله تعالى فرمايي: ﴿إِنَّ إِلَيْنَا إِيَابَهُمْ﴾ (۴۵) ثُمَّ إِنَّ عَلَيْنَا حِسَابَهُمْ (۴۶) (بېشکه خاص مونږ ته د دوی بېرته راتگ دی. بيا يقيناً د دوی حساب زمونږ په غاړه دی). [الغاشية: ۲۵-۲۶].

ج- په جنت او دوزخ ايمان لرل:

او دا د مخلوق ابدي ځای دی: جنت د نعمتونو کور دی چې الله تعالى د پرهيزگارانو او د هغه چا لپاره چمتو کړی چې د الله او د هغه د رسول صلی الله عليه وسلم اطاعت يې کړی وي، په هغې کې هغه څه دي چې نه سترگو ليدلي، نه غوږونو اوريدلي، او نه د انسان په زړه کې د هغې تصور شوی دی.

او اور چې دی؛ هغه د عذاب کور دی، کوم چې الله تعالى د کافرانو لپاره چمتو کړی، کوم چې له الله څخه منکر وي او د هغه

د رسولانو نافرمانی یې کړې وي. په هغې کې به د عذاب ډیر ډولونه وي، کوم چې د هیچا په ذهن کې نه راځي.

٦) د تقدیر په خیر او شر باندې ایمان :

او له تقدیر څخه مراد: د الله تعالی تقدیر او اندازه لگول د هغو شیانو چې په راتلونکي کې به پېښېږي د هغه څه مطابق چې هغه دمخه پوهیده او د هغه حکمت یې تقاضا کوله.

په تقدیر باندې ایمان څلور شیان له ځانه سره لري:

١- پوهه: او هغه د الله تعالی په پوهې باندې ایمان لرل دي، چې هغه په دې پوهېده چې څه شویدی او څه به کیري او څنګه به کیري، په بشپړ ډول او تفصیل سره له ازله تر ابدې پورې. او هغه سبحانه و تعالی په هر څه پوهیږي پر هغه څه چې ندي شوي که چیرته شوي وای نو هغه به څنګه وی؟ لکه څنګه چې الله تعالی فرمایلي دي: **(وَلَوْ رُدُّوا لَعَادُوا لِمَا نُهُوا عَنْهُ...)**. (او که چېرې دوی (دنیا ته) واپس کړی شي (، نو) دوی به هغه شي ته خامخا بیا وروګرځي، له څه نه چې دوی منع کړی شوي وو). [الأنعام: ٢٨].

٢- لیکنه: دا چې الله تعالی د قیامت تر ورځې پورې د هر څه اندازه لیکلې ده، لکه څنګه چې الله تعالی فرمایلي دي: **(أَلَمْ تَعْلَمَ**

أَنَّ اللَّهَ يَعْلَمُ مَا فِي السَّمَاءِ وَالْأَرْضِ إِنَّ ذَلِكَ فِي كِتَابٍ إِنَّ ذَلِكَ عَلَى اللَّهِ يَسِيرٌ ﴿٧٠﴾. (آیا ته نه پوهېږې چې يقېنا الله تعالى پوه دی په هغه څه چې په اسمان کې دي او په زمکه کې دي، بېشکه دا ټول په کتاب (لوح محفوظ) کې دي، بېشکه دا په الله تعالى باندې آسان دي). [الحج: ٧٠].

٣- اراده: داسې عقیده لرل چې په کائناتو کې هېڅ شی نه پېښېږي پرته لدې چې الله تعالى یې وغواړي. الله تعالى فرمایلي دي: ﴿وَرَبُّكَ يَخْلُقُ مَا يَشَاءُ وَيَخْتَارُ...﴾. (او ستا رب چې څه غواړي هغه پیدا کوي او غوره کوي یې...) [القصص: ٦٨]. د انسان اراده د الله له ارادې څخه انحراف نه کوي، لکه څرنګه چې الله تعالى فرمایي: ﴿وَمَا تَشَاءُونَ إِلَّا أَنْ يَشَاءَ اللَّهُ رَبُّ الْعَالَمِينَ ﴿٢٩﴾﴾. (او تاسو د (د سمې لارې) اراده نشئ کولی مګر دا چې الله رب العلمین یې اراده وکړي). [التکویر: ٢٩].

٤- خلقت: داسې ایمان لرل چې الله تعالى مخلوق او د هغوی خیر او شر عملونه او کړنې پیدا کړي دي. الله تعالى فرمایي: ﴿اللَّهُ خَلَقَ كُلَّ شَيْءٍ وَهُوَ عَلَىٰ كُلِّ شَيْءٍ وَكِيلٌ ﴿٦٢﴾﴾. (الله د هر شي پیدا کوونکی دی او هغه په هر شي باندې نګران دی). [الزمر: ٦٢].

دغه مراتب په دې شعر کې راټول شوي دي:

زموږ د رب ليکنه، پوهه، او د هغه اراده *** او د هغه پيدا کول

چې جوړښت او پيداښت دی

دریم مبحث: احسان:

احسان: یو رکن دی؛ هغه دا چې د الله عبادت داسې وکړې لکه

ته چې هغه وینې، او که ته هغه نه وینې، هغه تا ویني.

یعنې: انسان د الله تعالی په عبادت کولو کې داسې څه وکړي

لکه د الله په حضور کې چې ولاړ وي، او دا کار د هغه سبحانه و

تعالی په وړاندې بشپړې ویرې او توبې ته اړتیا لري. او همدارنگه

د رسول الله صلی الله علیه وسلم له سنتو سره سم عبادت کولو ته

اړتیا لري.

احسان دوه درجې لري، او احسان کوونکي په احسان کې دوه

ډوله دي:

لومړۍ درجه: او دا لوړه درجه ده، د مشاهدې درجه، هغه داسې

چې کله بنده کوم کار ترسره کوي گواکې هغه په خپل زړه کې الله

عزوجل ویني، نو زړه یې د ایمان سره روښانه کیږي، تر هغه چې

غیبی شیان ورته د ښکارو په خیر شي.

دويمه درجه: د اخلاص او مراقبت درجه، هغه دا چې بنده په خپل عمل کې داسې فکر وکړي چې ما گوري او زما په کړنې باندې باخبر دی، نو کله چې دا تفکر رامنځته شي دغه کس الله تعالی ته مخلص دی.

څلورم مبحث: د اهل سنت والجماعت د اصولو لنډه

پيژنده:

لومړی: د هغه څه متابعت چې په کتاب او سنت کې راغلي دي، په ظاهري او باطني لحاظ سره، او د هېچ چا خبرې ته د الله سبحانه و تعالی او د هغه د رسول (صلی الله علیه وسلم) په خبرو ترجیح نه ورکول.

دویم: د رسول الله صلی الله علیه وسلم د اصحابو په اړه د خپلو زړونو او ژبو ساتنه، او پدې نظر دي چې له رسول الله صلی الله علیه وسلم نه وروسته خليفه: ابوبکر، بيا عمر، بيا عثمان، بيا علي رضی الله عنهم اجمعين دي.

دریم: د رسول الله صلی الله علیه وسلم له کورنۍ سره مينه او همپالنه، او د هغه صلی الله علیه وسلم کورنۍ: په خاصه توگه نېکان په دوی کې.

څلورم: د امامانو او حاکمانو پر ضد قیام نه کول، که څه هم

ظالمان هم وي، او هغوی ته د اصلاح او سلامتیا دعا کیدلی شي، او هغوی ته بښپرا و نه شي. او د هغوی اطاعت د الله د اطاعت څخه دی، او فرض دی، تر هغه چې دوی په گناه امر نه وي کړی، او که هغوی د گناه امر وکړي؛ نو په دې کې یې بیا اطاعت نشي کېدلی، او د هغوی اطاعت یوازې په ښو کارونو کې ترسره کېږي.

پنځم: د اولیاوو د کراماتو تصدیق کول: او دا: هغه څه دي چې الله تعالی د دوی په ذریعه خارق العاده کارونه ترسره کوي.

شپږم: د اهل قبلي کسان په مطلقو نافرمانیو او لویو گناهونو باندې نه کافراني، لکه څنگه چې خوارج یې ترسره کوي، بلکې ایباني ورورولي له گناهونو سره هم پاني کېږي. د گناهگار په اړه وایي چې: هغه په خپل ایان سره مؤمن دی، مگر د لوی گناه له امله گناهگار دی.

دویم څپرکی: هغه څه چې عبادتونو سره تړاو لري

لومړی مبحث: طهارت - پاکوالی:-

پاکوالی په لغت کې: نظافت او پاکي له حسي او معنوي پلټیو څخه.

په اصطلاح کې: د بې اودسی لمنځه وړل او د ناپاکۍ لرې کول

پاکوالی د لمانځه کیلي ده، نو له همدې کبله د پاکوالی زده کړه د دیني چارو له سترو کارونو څخه ده چې هر مسلمان یې باید زده کړي او ورته پاملرنه وکړي.

لومړی: د اوبو ډولونه:

۱- پاکې (اوبه)؛ هغې سره پاکوالی کیږي، که هغه په خپل خلقت سره پاتې شوي وي؛ لکه د باران، سیندونو او سمندرونو اوبه، او یا ځانگړې پاکوونکي ماده ورسره مخلوط شوې وي چې په اوبو باندې غالبه نه وي او نه یې د اوبو نوم ورڅخه اخیستلی وي.

۲- ناپاکې (اوبه)؛ د هغې استعمال جواز نلري، بې اودسي له منځه نه وړي، او نجاست نه لرې کوي او دا هغه (اوبه دي) چې د ناپاکۍ له امله یې رنگ، بوی یا خوند بدل شوی نه وي.

دویم: نجاست:

نجاست: دا مخصوص کثافت او پلټي ده، ددې جنس د لمانځه مانع ګرځي؛ لکه تشې میتیازې، غټې میتیازې، وینه او داسې نور، او هغه په بدن، ځای او جامو کې وي.

اصل په څیزونو کې: اباحت او پاکوالی دی. څوک چې د یو معین شي د نجاست ادعا کوي هغه باید دلیل راوړي. او دا څیزونه نجس ندي لکه: بلغم، د انسان خوله، او د خره خوله، بلکې د

اخيرونه پاک دي، که شه هم گنده دي. او هر نجس خيز پلټ دی
خو هر پلټ شی نجس نه دی.

او نجاست درې درجې دی:

لومړی: لوی نجاست

لکه: د هغه څه نجاست چې سپي خټلی وي.

او د هغه د پاکولو طریقه: د هغه اوه ځله مینځل دي، پداسې

شکل چې لومړی په خاورو سره ومینځل شي.

دویم: خفیف (سپک) نجاست:

لکه: د تي رودونکي ماشوم میتيازي کله چې جامو ته ورسېري

او داسې نور.

د پاکولو طریقه يې دا ده چې: تر هغه وخته پورې پرې اوبه

وپاشل شي تر څو په اوبو کې پټ شي، گرولو او مخبیلو ته اړتیا نه

لري.

دریم: متوسط نجاست:

لکه: د انسان ادرار او غټې میتيازي، او اکثره نجاستونه چې کله

په ځمکه، کالپو او نورو باندې پرېوځي.

او د پاکولو طریقه يې دا ده: که نجاست فزيکي شتون ولري نو

باید چې له منځه یوړل شي او یا ناپاک شوي ځای په اوبو او یا د

پاکیزگی په نورو وسایلو سره پاک شي.

او د هغو شيانو له جملې څخه چې نجاست يې په شرعي دليل سره ثابت شوی وي:

۱- د انسان تشې او غټې میتيازې.

۲- مذي او ودي.^۱

۳- د هغه (حيوان) خوشایي چې غوښه يې نه خوړل کيږي.

۴- د حیض او نفاس وینه.

۵- د سپي ليارې.

۶- مرداره، او له مردارې څخه لاندې شيان مستثنا دي:

الف- انسان چې کله مړ شي.

ب- مړه کبان او ملخان.

ج- هغه مړ شی چې وینه يې نه بهيږي؛ لکه مچان، ميريان، مچی

^۱ (مذي): نری او بې رنگه اوبه دي چې د مستی کولو، جماع رايادولو، او يا د جماع ارادې کولو او يا کتلو او يا نورو شيانو په ذریعه د څاڅکو په بڼه راوځي او کله کله يې راوتل هم نه حس کيږي.

ودي: هغه تينگې او سپينې اوبه دي چې د تشو میتيازو کولو او يا درانه شي د پورته کولو په وخت کې راوځي.

او داسې نور.

د- د مردارې هډوکي لکه: ښکر، نوکان، وپښتان او ښکې.

د نجاست د پاکولو طریقه:

۱- په اوبو سره، او دا د نجاست د پاکولو اساس دی، نو بل څه ته ترې اوږدېدل نه کېږي.

۲- هغه څه چې په شریعت کې د نجس او نجس کوونکي خیزونو د پاکوالي په اړه راغلي دي:

الف- د مړ شوي پوستکي د مخصوصو موادو په ذریعه پاکېږي.

ب- د لوبښي پاکول که چیرې سپي خټلی وي؛ اووه ځلې باید ومینځل شي، لومړی په خاورو سره.

ج- د جامو پاکول کله چې د حیض وینه ورته ورسېږي؛ په مېرلو، بیا لندولو او بیا زېښلو سره او که لدې وروسته پرې د وینې کوم اثر پاتې وي باک نه لري.

د- د ښځې د جامو د لاندنۍ برخې پاکول؛ د ځمکې او یا پاکې خاورې په ذریعه.

ه- د تې رودونکي ماشوم د تشو میتيازو څخه د جامو پاکول د اوبو په پاشلو سره کېږي؛ او که ماشوم نجلۍ وي نو بیا وینځل

کيڙي.

و- د مډي څخه د جامو پاکول؛ په هماغه ځای باندې د اوبو پاشل.

ز- د بوتانو او خپليو پاکول؛ پر پاکې ځمکې باندې د هغې موبنل.

ح- ځمکه له نجاست څخه پاکول؛ د نجاست پر ځای باندې د اوبو يو سطل وارول شي او يا پرېښودل شي چې لمر يا باد يې وچ کړي، نو هر کله چې د نجاست اثر او داغ له منځه لاړ شي د نجاست ځای پاکېږي.

دریم: هغه څه چې په بې اودس کس باندې حرام دي:

هغه څيزونه چې د وږې بې اودسۍ لرونکي او يا لويې بې اودسۍ لرونکي باندې حرامېږي:

۱- فرضي او نفلي لمونځ: له هغه وجې چې له ابن عمر رضي الله عنه څخه روايت دی چې رسول الله صلى الله عليه وسلم وفرمايل: «لَا يَقْبَلُ اللَّهُ صَلَاةً بِغَيْرِ طَهْوَرٍ». "الله تعالى له پاکوالي پرته

لمونخ نه قبلوي".^۱

۲- د قرآن کریم لمس کول، لکه څنگه چې په هغه لیک کې راغلي دي چې رسول الله صلی الله علیه وسلم عمرو بن حزم ته لیکلی و، او په هغه کې یې داسې فرمایلي: «لَا يَمَسُّ الْقُرْآنَ إِلَّا طَاهِرٌ». "قرآن به نه لمس کوي مگر پاک کس".^۲

۳- د کعبې طواف، د هغه صلی الله علیه وسلم په دې وینا سره: «الطَّوْفُ بِالْبَيْتِ صَلَاةٌ، إِلَّا أَنْ اللَّهَ أَبَاحَ فِيهِ الْكَلَامَ».

"د کور (کعبې) طواف کول لمونخ دی، مگر دا چې الله په دې کې د خبرو اجازه ورکړې ده".^۳ رسول الله صلی الله علیه وسلم د طواف لپاره اودس هم کړی دی، او له رسول الله صلی الله علیه وسلم څخه په صحیح حدیث کې راغلي دي چې هغه یوه حیض لرونکې ښځه د کور (کعبې) له طواف څخه منعه کړې وه تر څو چې

^۱ مسلم، په شمېره (۲۲۴) کې نقل کړی.

^۲ مالک په الموطأ شمېره (۶۸۰ او ۲۱۹)، او دارمي په شمېره (۳۱۲) او عبدالرزاق په خپل مصنف په شمېره (۱۳۲۸) کې نقل کړي دي، او الباني په إرواء الغلیل شمېره (۱۲۲) کې صحیح بللی دی.

^۳ نسائي په شمېره (۱۲۸۰۸)، او احمد په شمېره (۱۵۴۲۳) کې نقل کړي دي، او الباني په إرواء الغلیل په شمېره (۱۲۱) کې صحیح بللی دی.

هغه پاڪه شي.

او هغه شيان چي په ځانگړي ډول په لوی نجاست لرونکي (جنابت لرونکي) کس باندې حرام دي عبارت دي له:

۱- د قرآن تلاوت د علي رضی الله عنه د دې حدیث له مخې:
(نبي کریم صلی الله علیه وسلم به هیڅ شي د قرآن کریم د تلاوت
څخه نه منع کو، مگر جنابت).^۱

۲- پرته له اودسه په جومات کې پاتې کېدل؛ الله تعالی فرمایي:
(يَا أَيُّهَا الَّذِينَ ءَامَنُوا لَا تَقْرَبُوا الصَّلَاةَ وَأَنْتُمْ سُكَرَىٰ حَتَّىٰ
تَعْلَمُوا مَا تَقُولُونَ وَلَا جُنُبًا إِلَّا عَابِرِي سَبِيلٍ حَتَّىٰ تَغْتَسِلُوا...)
(ای مومنانو په داسې حال کې لمانځه ته مه نږدی کېږئ چې تاسو
نېشه (یا مست) یاست، تر هغه پورې چې پوهه شی پر هغه څه چې
تاسو یې وایئ، او (همداراز) نه په جنابت کې مگر دا چې لاروي
یاست تر هغو چې غسل وکړئ...) [النساء: ۴۳].

نو کوم کس باندې چې لویه بې اودسي وي او اودس وکړي، د
هغه لپاره په جومات کې پاتې کېدل جواز لري، او د هغه چا لپاره

^۱ ابن ماجه په شمېره (۵۹۴)، او ابن حبان په شمېره (۷۹۹) کې نقل کړي دي، او
الباني په سنن الترمذي په شمېره (۱۴۶) ضعیف بللی دی.

هم روا دي چې لويه بې اودسي ولري چې له جومات څخه تېر شي،
پرته له دې چې په کې کېني.

څلورم: د قضای حاجت آداب:

د قضای حاجت په وخت کې مستحب دي:

۱- له خلکو څخه لرې اوسېدل او ځان پټ ساتل.

۲- د ننوتلو پر مهال د مسنون ذکر ويل، او هغه دا دی: «اللَّهُمَّ

إِنِّي أَعُوذُ بِكَ مِنَ الْخُبْثِ وَالْخَبَائِثِ». «اې الله زه تاته د نر او

بسځپنه شيطانانو له شر څخه پناه دروړم»^۱.

او د قضای حاجت په وخت کې دغه څيزونه واجب دي:

۱- له تشو ميتيازو څخه پاکي.

۲- د عورت پټول.

د قضای حاجت په وخت کې دغه کارونه جواز نلري:

۱- قبلي ته مخ يا شا اړول.

۲- د خلکو په لارو او عامه ځايونو کې قضای حاجت کول.

۳- په ولاړو اوبو کې ميتيازې کول.

^۱ بخاري په شمېره (۱۴۲)، او مسلم په شمېره (۱۲۲) کې نقل کړی دی.

د قضای حاجت په وخت کې دغه خیزونه مکروه دي:

۱- د قضای حاجت په وخت کې په ښي لاس د تناسلي آلې لمسول.

۲- په ښي لاس سره استنجا کول او اودس وچول.

۳- خبرې کول مکروه دي، په ځانگړې توگه د قضاء حاجت په وخت کې د الله تعالی ذکر او یادول.

پنځم: د استنجا او اودس ماتې احکام:

استنجا: د اوبو په ذریعه له دوو لارو د راوتلو خیزونو د اثر لرې کول.

او استنجا: له اوبو پرته له دوو لارو د بهر راوتونکو خیزونو د اثر لرې کول؛ لکه تیرې او کاغذي دسپال.

د اودس ماتې د خیزونو شرطونه:

۱- باید (کارول) یې مباح وي.

۲- چې باید پاک وي.

۳- باید پاکوونکی وي.

۴- هغه باید هډوکي او خوشایي نه وي.

۵- هغه باید د احترام وړ خیز نه وي؛ لکه هغه کاغذونه چې د

الله تعالی نوم پکې وي.

په استعمار په دوو شرطونو سره بسنه کيږي:

۱- بهر شوی خيز بايد د معمول ځای څخه تجاوز ونکړي.

۲- اودس ماتی بايد په دريو يا ډېرو پاکو تيږو ترسره شي.

شپږم: د اودس احکام:

اودس د دريو عبادتونو لپاره اړين دی:

۱- لمونځ؛ فرض وي که نفل وي.

۲- قرآن راخپستل.

۳- طواف.

د اودس شرطونه:

۱- اسلام.

۲- عقل.

۳- تمیيز.

۴- نیت: چې ځای يې زړه، دی او ويل يې بدعت دی. او څوک

چې غواړي اودس وکړي نو نیت يې کړی. ليکن د اودس د اندامونو

مینځل د یخنی یا پاکوالي په نیت؛ اودس نه دی.

۵- د حکم استصحاب یا ملتیا: تر هغه وخته دې يې د ماتولو نیت

نه کوي تر څو يې چې طهارت بشپړ شوی نه وي.

۶- د اودس د واجبوونکي قطع کيدل (لرې کېدل)، له هغو څخه مستثنا دي: څوک چې سلس البول، او يا مستحاضه وي.

۷- له هغه څخه مخکې استنجا يا استجار د هغه چا لپاره چې تشې ميتيازې او غټې ميتيازې ورڅخه خارج شي.

۸- د اوبو پاکوالی او اباحت يې.

۹- د هغه څه لرې کول چې پوستکي ته د اوبو رسولو مخه نيسي.

۱۰- د لمانځه وخت داخلېدل د هغه چا لپاره چې دايمي بې

اودسي ولري.

د اودس فرضونه:

۱- د مخ مينځل، په شمول د: مضمضي (خولې ته اوبه اچول) او

استنشاق (پوزې ته اوبه اچول).

۲- د لاسونو مينځل سره له څنگلو.

۳- د غوړونو په گډون د ټول سر مسح کول.

۴- د پنبو مينځل سره له بننگرو.

۵- د اودس د اندامونو ترتيب.

۶- موالات (پرلپسې والی): د غړو تر منځ اوږده فاصله بايد نه

وي.

د اودس طريقه:

۱- تسميه: بسم الله ويل.

۲- د لاسونو مينځل درې ځله.

۳- درې ځلې د مخ مينځل، په شمول د: مضمضې (خولې ته اوبه اچول) او استنشاق (پوزې ته اوبه اچول).

۴- تر څنگلو پورې د لاسونو مينځل درې ځلې، له بڼې لاس څخه يې پيلوي او بيا چپ لاس مينځي.

۵- د غوږونو په شمول د سر مسح کول.

۶- د پڼو مينځل له بڼگرو سره، درې وارې، له بڼې پڼې څخه يې پيلوي او بيا چپه پڼه مينځي.

د اودس ماتونکي:

۱- هغه څه چې له دوو لارو څخه راوځي لکه: تشې ميتيازې باد او غټې ميتيازې.

۲- له بدن څخه په ډيره پيمانه ناپاک خيز راوتل.

۳- د خوب يا بل څه په ذريعه د عقل زوال کيدل.

۴- لاس سره د شرمگاه لمس کول - مخکنۍ يا وروستنۍ - پرته له پردې څخه.

۵- د اوبن غوښه خوړل.

۶- له اسلام څخه وتل - الله دې موبړ او مسلمانان له دې څخه وساتي -

اووم: په ماسيو او جرابو د مسحي کولو احکام:

۱- ماسي: هغه څه چې د چرم او داسې نورو خيزونو څخه جوړېږي او په پښو کېږي.

۲- جورابي: هغه څه چې د وړۍ او پښې څخه وي او په پښو کې اغوستل کېږي.

پري د مسحي کولو شرطونه:

۱- له پوره پاکوالي وروسته دې واغوستل شي.

۲- چې دواړه پښې تر بنسگرو پورې وپوښي.

۳- چې دواړه پاکې وي.

۴- مسح بايد د ټاکل شوي مودې لپاره وي.

۵- مسح کول بايد د اودس په وخت کې وي نه د غسل په وخت کې.

۶- دا چې موزې او داسې نور خيز مباح وي، او که غضب شوی يا ورپښم وي د نارينه و لپاره نو هغې باندې مسح کول روا نه دي، ځکه چې په حرامو شيانو باندې رخصت جواز نه لري.

د مسحي موده:

د مقیم لپاره: یوه ورځ او یوه شپه، او د مسافر لپاره: درې ورځې
او شپې.

د مسحې طریقه:

لاس باید په اوبو سره لوند شي، او د جرابې یا ماسیو پورتنۍ
برخه د پنبو د گوتو څخه تر ساق پورې یو ځل مسحه شي.

د مسحې باطلوونکي:

۱- د مسحې د مودې پای ته رسېدل.

۲- د یوې یا دواړو جرابو ایستل.

۳- د غټې بې اودسۍ پېښیدل.

په ماسیو باندې د مسحې کولو حکم:

دا یو رخصت دی، او دا کار ترسره کول د ماسیو د ویستلو او بیا
د پنبو مینځلو څخه غوره دی؛ د الله تعالی رخصت اخیستل، او د
رسول الله صلی الله علیه وسلم پیروي کول، او د بدعت مخالفت
گڼل کیږي.

په پټیو، بندازونو او پلسترونو مسح کول:

سپلنتونه (پټۍ او بنداز): کوم چې پر ماتو شوو ځایونو تړل
کیږي؛ د پلستر یا سیخونو او داسې نورو په څیر.

او بندازونه: کوم چې پر زخم، پرې شوي، یا سوځېدلي ځای

باندي تړل کيږي؛ توکر او داسې نور.

او پلسترونه: کوم چې د درملنې لپاره په زخمونو يا پنډونو (دانو) باندي نښلول کيږي.

هغو باندي د مسح کولو حکم:

جواز لري: ترڅو چې ورته اړتيا وي، په دې شرط چې د ضرورت له ځای څخه تجاوز ونکړي.

او جواز نلري: کله چې هغو ته اړتيا نه وي، او د هغو په وپستلو کې ستونزه او ضرر نه وي.

هغو باندي د مسحې طريقه:

د هغې شاوخوا بايد و مينځل شي، او له ټولو خواو څخه ورباندي مسح وشي، او د اودس له ځای څخه پرته نور ځايونه نه مسح کيږي.

اتم: د تیمم احکام:

تیمم: په خاصه طريقه د پاکوالي په نیت په خاورو سره د مخ او لاسونو مسح کول.

حکم يې:

د اودس او غسل پر ځای بايد تیمم وشي، کله چې اوبه نه وي، او يا يې استعمالول ستونزمن وي.

د مشروعیت حکمت يې:

تیمم د محمد صلی الله علیه وسلم د امت له ځانگړنو څخه دی. او په تیرو امتونو کې دا معموله نه وه، دا د الله له خوا دې امت ته د پراخۍ له وجې څخه ده، او د هغه له خوا احسان دی پر دې امت باندې.

هغه حالتونه چې تیمم په کې جواز لري:

- ۱- کله چې اوبه نه وي، که په کور کې اوبه نه وي او یا په سفر کې، او کوشش وکړي چې پیدا یې کړي خو ترلاسه یې نه کړي.
- ۲- که له ځان سره اوبه ولري چې د خښاک او پخلي لپاره ورته اړتیا وي، نو که له هغه څخه د ځان پاکولو لپاره گټه واخلي، د هغه ضرورت ته زیان رسوي، لکه د خپل ځان، یا د نورو انسانانو او یا پاکو څارویو له تندي وېره ورسره وي.
- ۳- که چیرې د ناروغۍ یا په رغیدو کې د ځنډ له امله د اوبو په استعمال سره بدن ته د ضرر ویره وي.
- ۴- کله چې د یوې داسې ناروغۍ له وجې اوبه نشي استعمالولی چې حرکت پکې نشي کولی، او د اودس ورکولو لپاره څوک و نه لري، او وېره ولري چې وخت به ترې تېر شي.
- ۵- که د یخنی له وجې د اوبو د استعمال څخه ویره ولري، او د تودېدو لپاره څه پیدا نه کړي، تیمم دې وکړي او لمونځ دې وکړي.

د تیمم طریقه:

خپلو لاسونو سره دې خاوره ووهي په داسې حال کې چې گوتې یې خلاصې وي، بیا دې د خپلو گوتو په ورغوو سره خپل مخ مسح کړي، او د لاسونو مخ دې په خپلو لاسونو مسح کړي، او ټول مخ او لاسونه دې مسح کړي.

د تیمم باطلونکي:

۱- د اوبو شتون که چیرته تیمم د هغې د نه شتون له امله ترسره شوی وي. او یا د هغې د استعمال توان پیدا شي کله چې تیمم د هغې د نه استعمالولو لامل ناتواني وي.

۲- په هغه څه باطلیږي چې اودس پرې فاسدیږي، او یا پر هغه څه چې غسل پرې واجبیږي، لکه جنابت، حیض او نفاس.

د هغه کس حکم چې د اوبو د استعمال او تیمم کولو توان نلري: که څوک اوبه یا خاوره و نلري او یا داسې حالت ته رسیدلی وي چې پوستکی یې د اوبو یا خاورو د لمس کولو توان ونلري، نو پدې حالت کې دې خپل وضعیت ته په کتو سره لمونځ وکړي، پرته له اودس او تیمم څخه، ځکه چې الله تعالی پر نفس د هغه له وسه ډیر نډی مکلف کړی. او که له دې وروسته اوبه یا خاوره وموندل شوه او یا یې د کارولو توان درلود؛ نو هغه دې ادا شوی لمونځ بیا نه تکراروي؛ ځکه چې هغه څه یې کړي چې امر پرې شوی و، د الله

تعالی ددې قول مطابق: **(...فَاتَّقُوا اللَّهَ مَا اسْتَطَعْتُمْ...)**. (نو څومره چې کولای شئ له الله ووبرېږئ). [التغابن: ۱۶]، او د هغه ﷺ په قول چې فرمایي: **«إِذَا أَمَرْتُكُمْ بِأَمْرٍ فَأْتُوا مِنْهُ مَا اسْتَطَعْتُمْ»**. (کله مې چې په یو کار درته امر وکړ، نو څومره چې ترې کولی شئ وپې کړئ).^۱

فايده: کله چې یو څوک د جنابت څخه تیمم وکړي او بیا اوبه ومومي، هغه باید غسل وکړي.

نهم: د حیض او نفاس احکام:

لومړی: حیض:

دا طبیعي او عادي وینه ده چې په معلوم وخت کې د رحم له لاندې برخې څخه بهر راځي. ډیری وختونه، هره میاشت شپږ یا اوه ورځې راځي، او ممکن چې له دې څخه ډېر او یا لږ وي. د بنځې میاشتنی عذر اوږدېږي او لنډېږي؛ څرنگه الله تعالی د هغې جوړښت ترکیب کړی وي.

د حیضې احکام:

۱- حیضه بنځه د حیض په حالت کې لمونځ نه کوي او روژه نه

^۱ بخاري په شمېره (۷۲۸۸)، او مسلم په شمېره (۶۰۶۶) کې نقل کړی دی.

نیسي، او نه ترېنه صحیح کيږي.

۲- حیض لرونکې ښځه که له حیض څخه پاکه شي نو د روژې قضا به د لمانځه پرته راوړي.

۳- هغې لپاره د کعبې طواف جواز نلري، قرآن نه لولي. جومات کې دې نه کېږي. ۴- د خاوند لپاره تر هغه وخته پورې په فرج کې له هغې سره جماع کول حرام دي تر څو چې حیض یې ودرېږي او غسل وکړي.

۵- د حیضې ښځې خاوند ته روا ده چې له فرج پرته له هغې څخه خوند واخلي، لکه ښکلول، لمس کول او داسې نور.

۶- د حیض په حالت کې د خاوند لپاره دا روا نه ده چې هغې ته طلاق ورکړي.

طهر او پاکوالی: هغه د وینې بندېدل دي، نو کله چې وینه ودرېږي نو هغه پاکه شوه او د حیض موده یې ختمه شوه، نو هغه باید غسل وکړي. بیا ټول هغه شیزونه چې د حیض له امله منع شوي و ترسره کولی شي.

او که له حیض وروسته یې نسواري یا زیر رنگ ولید، نو هغې ته دې هیڅ پام نه کوي.

دويم: نفاس:

او دا هغه وينه ده چې رحم يې د زيرون پر مهال او وروسته له زيرون څخه خارجوي، او دا هغه پاتې وينه ده چې د اميندواری په جريان کې بنده وي.

او نفاس د حيض په څير دی: په هغه څه کې چې جواز لري لکه خوند اخيستل، پرته له فرج څخه.

او هغه څه چې حرام دي: لکه په فرج کې جماع، د روژې نيول، لمونځ، طلاق، طواف، د قرآن تلاوت او په جومات کې پاتې کېدل منع دي، او د غسل کولو واجبيدل کله چې د هغې وينه بنده شي لکه د حائضې ښځې.

او هغه دې د روژې قضايي راوړي پرته له لمانځه څخه، نو د حايضې ښځې په څېر دې د لمونځ قضايي نه راوړي.

ډيره موده يې څلويښت ورځې دي، که د نفاسه ښځې څخه وينه د څلويښتو ورځو څخه مخکې بنده شي، نو د نفاس دوره يې ختمه شوه، نو بايد غسل وکړي، لمونځ وکړي او ټول هغه څه وکړي چې د نفاس له امله ترې منع شوي وه.

دويم مبحث: لمونځ:

لومړی: د اذان او اقامت احکام:

اذان د پيغمبر (صلى الله عليه وسلم) د هجرت په لومړي کال روا شو، او د اذان د مشروعيت دليل: دا و چې کله د هغوی لپاره د وخت پيژندل ستونزمن شول، دوی مشوره وکړه چې د هغې لپاره علامه او نخښه وټاکي، عبدالله بن زيد رضي الله عنه دا اذان په خوب کې وليد، او وحی د هغه تصديق وکړ.

او اذان: د لمانځه د وخت د داخلېدو اعلان دی.

او اقامت: د لمانځه د قائمولو خبرتيا ده.

اذان او اقامت کفایي فرض دي د نارینه و د جماعت لپاره د فرضي لمونځونو لپاره. او دا دواړه د اسلام له ظاهري عباداتو څخه دي، چې معطلول یې جواز نلري.

د اذان شرطونه:

۱- مؤذن باید نارینه وي.

۲- اذان باید په ترتیب سره وي.

۳- اذان باید پرله پسې ترسره شي.

۴- اذان باید د وخت له داخلېدو وروسته وشي. د سهار او

جمعي لومړي اذانونه لدې څخه مستثنا دي.

د اذان سنتونه:

- ۱- چې خپلې گوتې په غوږونو کې کيږدي.
- ۲- په لومړي وخت کې اذان کول.
- ۳- د حي الصلاة او حي على الفلاح پر مهال ښي او چپ لوري ته مخ گرځول.
- ۴- بايد ښه غږ ولري.
- ۵- د اذان په الفاظو کې بايد معتدل اوسي، نه يې ډير ژر ژر ووايي او نه دې ډير اوږد کړي.
- ۶- د اذان په هره جمله کې بايد وقفه وکړي.
- ۷- د اذان پر مهال قبلې ته مخ گرځول.
- ۸- اذان پنځلس جملې دي لکه څرنگه به چې بلال رضي الله عنه د رسول الله صلى الله عليه وسلم په حضور کې اذان ويل.
د اذان الفاظ:
(الله أكبر): الله لوی دی، څلور ځلې.
(أشهد أن لا إله إلا الله): زه شاهدي ورکوم چې له الله پرته بل حق معبود نشته، دوه ځلې.
(أشهد أن محمداً رسول الله): زه شاهدي ورکوم چې محمد د

الله رسول دی، دوه ځلې.

(حي على الصلاة): لمانځه ته راشئ، دوه ځلې.

(حي على الفلاح): د کامیابی په لور راشئ، دوه ځلې.

بیا وايي: (الله أكبر): الله لوی دی، دوه ځلې.

بیا د (لا إله إلا الله)، له الله پرته بل حق معبود نشته، په یو ځل

ویلو باندې (اذان) ختموي.

او د سهار په وخت کې د حي الفلاح څخه وروسته به (الصلاة خیر من النوم) ورزیاتوي، یعنې لمونځ له خوبه غوره دی، دوه ځلې؛ ځکه چې دا هغه وخت دی چې ډیری خلک پدې وخت کې ویده وي.

او اقامت یوولس جملې دی، چې باید په هغې کې حذر وشي، یعنې په سرعت سره وویل شي؛ ځکه چې دا حاضر و کسانو ته خبر ورکول دي، او استرسال یا اوږدولو ته یې اړتیا نشته.

صیغه یې په لاندې ډول ده:

(الله أكبر): الله لوی دی، دوه ځلې.

(أشهد أن لا إله إلا الله): زه شاهدي ورکوم چې له الله پرته بل

معبود نشته، یو ځل.

(أشهد أن محمداً رسول الله): زه شاهدي ورکوم چې محمد د الله رسول دی، یو ځل.

(حي على الصلاة): د لمونځ په لور راشئ، یو ځل.

(حي على الفلاح): د کامیابی په لور راشئ، یو ځل.

(قد قامت الصلاة): لمونځ قایم شو، دوه ځله.

(الله أكبر): الله لوی دی، دوه ځلې.

(لا إله إلا الله): له الله پرته بل حق معبود نشته، یو ځل.

د هغه چا لپاره چې اذان واورې مستحب دي چې هغه څه ووايي چې مؤذن یې وایي، پرته له (حي على الصلاة)، او (حي على الفلاح) څخه، پدې وخت کې باید: (لا حول ولا قوة إلا بالله) ووايي، يعنې نشته زور او ځواک پرته له الله څخه، بیا پر رسول الله صلی الله علیه وسلم درود وایي. بیا له هغه وروسته وایي: «اللَّهُمَّ رَبِّ هَذِهِ الدَّعْوَةِ التَّامَّةِ، وَالصَّلَاةِ الْقَائِمَةِ، آتِ مُحَمَّدًا الْوَسِيلَةَ وَالْفَضِيلَةَ، وَابْعَثْهُ مَقَامًا مَحْمُودًا الَّذِي وَعَدْتَهُ، إِنَّكَ لَا تُخْلِفُ الْمِيعَادَ». "اې الله، اې د دې بشپړ دعوت څښتنه، محمد ته وسيله او فضيلت ورکړه، او هغه د ستاينې مقام ته ورسوه، هغه چې تا ورسره وعده

کړې وه، بيشکه چې ته وعده خلافي نه کوي^۱.

او وايي: «رَضِيْتُ بِاللَّهِ رَبًّا، وَبِالْإِسْلَامِ دِينًا، وَبِمُحَمَّدٍ ﷺ نَبِيًّا».

«راضي يم چې الله تعالى مې پالونکی (رب) دی، اسلام مې دين

دی، او محمد صلی الله عليه وسلم مې پیغمبر دی»^۲.

له اذان څخه وروسته پرته له عذر او د راستنېدو په نیت له

جومات څخه وتل روا ندي.

او کله چې دوه لمونځونه یوځای شي، یو اذان بسنه کوي او هر

لمونځ لپاره جلا جلا اقامت وپیل کيږي.

دويم: د لمانځه حيثيت او فضيلت:

لمونځ د ايمان له دوو شهادتونو وروسته د اسلام تر ټولو موکد رکن

دی، او ځانگړی ځای لري، کوم چې الله تعالى په خپل رسول صلی

الله عليه وسلم باندې د معراج په شپه په اسمان کې فرض کړ. دا د

لمونځ د عظمت څرگندونه کوي، او د الله تعالى په نیت د لمونځ

^۱ شيخ عبدالعزيز بن باز رحمه الله په خپل مجمع الفتاوى (۲۹/ ۱۴۱) کې فرمايلي

دي: (بيهقي د جابر رضی الله عنه په روايت کې په جيد سند سره «إنك لا تخلف

الميعاد» اضافه کړې دی وروسته له دې قول څخه: «الذي وعدته»).

^۲ ترمذي په شمېره (۲۶۳۵) کې روايت کړی دی.

فرضیت او مکانت باندې دلالت کوي.

په ډېرو احادیثو کې پر خلکو باندې د لمونځ فضیلت او فرضیت نقل شوي دي. او د هغه فرضیت په اسلام کې له ضروریاتو څخه دی.

او هغه څه چې د هغه په فرضیت او تاکید باندې دلالت کوي: د قرآن او سنتو ډیر نصوص دي، له هغې جملې څخه:

۱- الله تعالی فرمایي: **(...إِنَّ الصَّلَاةَ كَانَتْ عَلَى الْمُؤْمِنِينَ كِتَابًا مَّوْقُوتًا)**. (بېشکه لمونځ له شروع نه په مومنانو باندې په (معلومو) وختونو کې فرض کړی شوی دی). [النساء: ۱۰۳]. یعنی: فرض کړل شوی دی په کومو وختونو کې چې رسول الله صلی الله علیه وسلم له خوا بیان شوي دي.

۲- الله تعالی فرمایي: **(وَمَا أُمِرُوا إِلَّا لِيَعْبُدُوا اللَّهَ مُخْلِصِينَ لَهُ الدِّينَ حُنَفَاءَ وَيُقِيمُوا الصَّلَاةَ...)**. (حال دا چې دوی ته حکم نه و ورکړی شوی مگر په دې چې دوی دې د الله عبادت کوي، په داسې حال کې چې دین (عبادت) دغه (الله) لره خالص کونکي وي (او) حنیفان (له باطله حق ته راگرځېدونکي) وي، او (د دې چې) دوی دې لمونځ قایموي). [البینة: ۵].

۳- الله تعالى فرمايى: ﴿فَإِنْ تَابُوا وَأَقَامُوا الصَّلَاةَ وَآتَوُا الزَّكَاةَ
فَإِخْوَانُكُمْ فِي الدِّينِ...﴾. (نو که دوى توبه وباسي او لمونخ قايم کړي
او زکات ادا کړي، نو بيا ستاسو وروڼه دي په دين کې). [التوبة:
۱۱].

۴- له جابر رضی الله عنه څخه روايت دی چې رسول الله صلی
الله علیه وسلم وفرمايل: «إِنَّ بَيْنَ الرَّجُلِ وَبَيْنَ الشُّرْكِ وَالْكَفْرِ تَرْكُ
الصَّلَاةِ». «د يو سړي د شرک او کفر تر منځه توپير: د لمانځه
پرېښودل دي»^۱.

۵- له بريده رضی الله عنه څخه روايت دی چې رسول الله صلی
الله علیه وسلم وفرمايل: «العَهْدُ الَّذِي بَيْنَنَا وَبَيْنَهُمُ الصَّلَاةُ، فَمَنْ
تَرَكَهَا فَقَدْ كَفَرَ». «هغه لوظ چې زموږ او د دوى تر منځه دی لمونخ
دی، نو چا چې پرېښود يقينا چې کفر يې کړی دی»^۲.

د هغه چا په کفر باندي د علماوو اجماع ده چې له فرضيت څخه

^۱ مسلم په شمېره (۸۲) کې نقل کړی.

^۲ ترمذي په شمېره (۲۶۵) کې نقل کړی، او ويلي يې دي: حسن صحيح غريب، او
الباني په صحيح الترغيب والترهيب کې صحيح گڼلی.

يې انکار کوي. لېکن چا چې د سستی او غفلت له وجې پرېښوده، نو صحیح خبره داده چې دا هم کافر کيږي، د مخکني صحیح حدیث په استناد سره، او په دې اړه د صحابه و د اجماع له مخې.

دریم: د لمانځه شرطونه:

۱- د وخت داخلیدل: د الله تعالی ددې قول پر بنیاد: ﴿...إِنَّ الصَّلَاةَ كَانَتْ عَلَى الْمُؤْمِنِينَ كِتَابًا مَّوْقُوتًا﴾ (بېشکه لمانځ له شروع نه په مومنانو باندې په (معلومو) وختونو کې فرض کړی شوی دی). [النساء: ۱۰۳]. یعنی: په ټاکل شوي وخت کې فرض کړل شوي دي.

د ټاکل شوي لمانځونو وختونه په لاندې ډول دي:

الف- سهار: له سهار راختلو څخه تر لمر راختلو پورې.

ب- ماسپښین: د لمر له زوال څخه تر هغه وخته پورې چې د خیزونو سیوري په اوږدوالي کې د هغو سره یو شان شي.

ج- مازدیگر: د ماسپښین د وخت له پای څخه تر لمر د زېږیدو پورې او د ضرورت وخت یې تر لمر لوېدو پورې دی.

د- مانېام: له لمر لوېدو څخه تر دې چې سور شفق (د اسمان د غاړو سوروالی) غیب شي.

ماخوستن: د ماښام د پای وخت څخه تر نیمې شپې پورې.

۲- د عورت پټول:

دا هغه څه دي چې باید وپوښل شي، او ښکاره کیدل یې بد وي او له هغه څخه شرم کیدلی شي. د سړي عورت د نوم له غوتې څخه تر زنگون پورې دی، او ښځه د لمانځه پر مهال له مخ پرته ټول عورت دی. او که د پردیو نارینه و په حضور کې وي نو مخ دې پټ کړي، یعنې: هغوی د هغې محرم نه وي.

۳- له نجاست څخه ځان ساتل:

او نجاست: دا یوه مخصوصه پليټي ده، چې د هغه جنس د لمانځه مانع گرځي؛ لکه تشې میتیازې، غټې میتیازې، وینه او داسې نور، او هغه په بدن، داغ او جامو کې وي.

۴- قبلي ته مخامخ کېدل:

قبله، کعبه شریفه ده، ځکه په دې نوم نومول شوې ده چې د خلکو تگ ورته کېږي، قبلي ته له مخامخ کېدو پرته لمونځ نه کېږي. د الله تعالی ددې قول پر بنیاد: **(...وَحَيْثُ مَا كُنْتُمْ فَوَلُّواْ وُجُوْهَكُمْ شَطْرَهُ...)**. (... او تاسو چې په هر ځای کې یئ، نو خپل مخونه د هغه په طرف وگرځوئ ...) [البقرة: ۱۴۴].

۵- نیت:

دا په لغت کې: اراده، او په اصطلاح کې: الله تعالی ته د نږدې

کیدو لپاره د عبادت کولو عمل ترسره کولو اراده کول دي. او ځای یې زړه دی، نو ضرور نده چې تلفظ یې وشي، بلکې دا کار بدعت دی.

څلورم: د لمانځه ارکان:

او هغه څوارلس رکنونه دي:

لومړی رکن: د توان په صورت کې ولاړېدل: د الله تعالی پدې قول سره: **(...وَقُومُوا لِلَّهِ قَانِتِينَ)**. (... او الله تعالی ته په عاجزی سره ودرېږئ). [البقرة: ۲۳۸]، او د عمران رضي الله عنه څخه مرفوع حدیث چې: **«صَلِّ قَائِمًا، فَإِنْ لَمْ تَسْتَطِعْ فَقَاعِدًا، فَإِنْ لَمْ تَسْتَطِعْ فَعَلَى جَنْبٍ»**. "په ولاړه لمونځ وکړه، که دې نشو کولای نو په ناسته یې وکړه، او که دې نشو کولای نو په څنگ یې وکړه".^۱

که د ناروغی له وجې په ولاړه لمونځ نشي کولی؛ د خپل حالت سره سم دې لمونځ وکړي، په ناسته یا په څنگ (اړخ) سره. او د ناروغ په څیر: ویرېدونکی، برېښې، او هغه څوک چې د درملنې لپاره ناست یا پرېوتلو ته اړتیا لري چې ولاړېدلی نشي، همدا ډول له ولاړېدو څخه معذور دی څوک چې د امام تر شا لمونځ کوي او امام

^۱ بخاري په شمېره (۱۱۱۷) کې نقل کړی.

یې په ناسته لمونځ کوي، نو که امام په ناسته لمونځ وکړي د هغه شاته کسان دې هم د امام د متابعت له وجې په ناسته لمونځ وکړي. په ناسته باندې د نفل لمونځ کول روا دي، که څه هم د ولاړ پاتې کېدلو توان هم وي، لیکن ثواب به یې د ولاړ کس په څېر نه وي.

دویم رکن: په پیل کې تکبیر تحریمه ویل: د هغه ﷺ د دې وینا

په وجه چې فرمائي: «ثُمَّ اسْتَقْبَلِ الْقِبْلَةَ، وَكَبِّرْ». «بیا قبلي ته

مخامخ شه او تکبیر ووايه».^۱

او صیغه یې دا ده چې ووايي: الله أكبر (الله لوی دی) او ددې صیغې پرته بل څه باندې نه صحیح کېږي.

دریم رکن: د فاتحې لوستل: د هغه ﷺ د دې وینا په وجه چې

فرمائي: «لَا صَلَاةَ لِمَنْ لَمْ يَقْرَأْ بِفَاتِحَةِ الْكِتَابِ». «د هغه چا لمونځ

صحیح ندی چې فاتحة الكتاب (الحمد لله ...) یې نه وي لوستلي».^۲

څلورم رکن: په هر رکعت کې رکوع: د الله تعالی پدې قول سره:

«يَا أَيُّهَا الَّذِينَ آمَنُوا ارْكَعُوا وَاسْجُدُوا...». (ای هغو کسانو چې ایان

یې راوړی دی! تاسو رکوع کوئ او سجده کوئ). [الحج: ۷۷].

^۱ بخاري په شمېره (۶۲۵۱)، او مسلم په شمېره (۸۸۴) کې نقل کړی دی.

^۲ بخاري په شمېره (۷۵۶)، او مسلم په شمېره (۸۷۲) کې نقل کړی دی.

پنځم او شپږم رکنونه: له رکوع څخه راپاڅېدل، نیغ ولاړېدل، لکه څنګه چې له رکوع څخه مخکې وو، ځکه چې هغه ﷺ دې کار ته دوام ورکړی.

او هغه ﷺ هغه کس ته چې لمونځ یې سم نه ادا کاوه وویل: «ثُمَّ اَرْفَعُ حَتَّى تَعْتَدِلَ قَائِمًا». "بیا پاڅېره تر څو چې نیغ ودرېږي".^۱

اووم رکن: په اوو اندامونو سجده کول: او هغه تنډی او ورسره پزه، دواړه لاسونه، زنگونونه او د پښو څوکې دي، د هغه ﷺ په قول: «أَمْرَنَا أَنْ نَسْجُدَ عَلَى سَبْعَةِ أَعْظُمٍ: الْجَبْهَةِ، وَأَشَارَ بِيَدِهِ عَلَى أَنْفِهِ، وَالْكَفَّيْنِ، وَالرُّكْبَتَيْنِ، وَأَطْرَافِ الْقَدَمَيْنِ». "موږ ته په اوو اندامونو سره د سجدې کولو امر شوی: تنډی، او په خپل لاس سره یې پوزې ته اشاره وکړه، دواړه لاسونه، زنگونونه او د پښو څوکې".^۲

اتم رکن: له سجدې څخه پاڅېدل او د دوو سجدو تر منځ کېناستل: د عائشې رضی الله عنها په حدیث کې راغلي دي: «كَانَ النَّبِيُّ ﷺ إِذَا رَفَعَ رَأْسَهُ مِنَ السَّجْدَةِ، لَمْ يَسْجُدْ حَتَّى يَسْتَوِيَ جَالِسًا». "نبي کریم ﷺ به چې کله له -رومبۍ- سجدې نه سر مبارک راپورته

^۱ بخاري په شمېره (۷۹۳)، او مسلم په شمېره (۳۹۸) کې نقل کړی دی.

^۲ بخاري په شمېره (۸۱۲)، او مسلم په شمېره (۴۹۰) کې نقل کړی دی.

کري، نو -دويمه- سجده به يې تر هغې نه کوله چې برابر به کښناست" ۱.

نهم رکن: په ټولو رکنونو کې ډاډ (سکون) پيدا کول: او هغه سکون او ډاډ که څه هم لږ وي، ځکه رسول الله صلى الله عليه وسلم هغه چاته چې لمونځ يې سم نه ادا کاوه وويل: «حَتَّى تَطْمَئِنَّ». "تر څو چې ډاډ پيدا کړي" ۲.

دوه رکنونه: لسم او يوولسم: اخري تشهد او ناسته يې: د ابن مسعود رضي الله عنه د مرفوع حديث له مخې: «إِذَا صَلَّى أَحَدُكُمْ فَلْيَقُلْ: التَّحِيَّاتُ لِلَّهِ وَالصَّلَوَاتُ وَالطَّيِّبَاتُ، السَّلَامُ عَلَيْكَ أَيُّهَا النَّبِيُّ وَرَحْمَةُ اللَّهِ وَبَرَكَاتُهُ، السَّلَامُ عَلَيْنَا وَعَلَى عِبَادِ اللَّهِ الصَّالِحِينَ، أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ».

«کله چې له تاسو څخه يو څوک لمونځ وکړي، نو هغه دې ووايي: (التحيات لله والصلوات والطيبات، السلام عليك ايها النبي ورحمة الله وبركاته، السلام علينا وعلى عباد الله الصالحين، أشهد أن لا إله إلا الله، وأشهد أن محمدا عبده ورسوله).

۱ مسلم (۴۹۸) کې نقل کړی.

۲ بخاري په شمېره (۷۲۴)، او مسلم په شمېره (۳۹۸) کې نقل کړی دی.

ژباړه: ټول ژبني، بدني، او مالي عبادتونه الله جل جلاله لره دي، سلام او د الله رحمتونه او برکتونه دې وي پر تا ای پیغمبره، سلام دې وي پر مونږ او د الله پر نیکو بنده گانو، گواهي ورکوم چې له الله تعالی پرته بل هیڅوک د عبادت وړ نشته او گواهي ورکوم چې محمد ﷺ د الله بنده او رسول دی»^۱.

دولسم رکن: په وروستي تشهد کې پر رسول الله ﷺ باندې درود ویل: دا چې ووايي: «اللَّهُمَّ صَلِّ عَلَى مُحَمَّدٍ». "ای الله پر محمد صلی الله علیه وسلم ثنا او درود ووايه"^۲ او له دې نه زیات هغه سنت دی.

دیارلسم رکن: د سنتو تر منځ ترتیب: ځکه چې رسول الله ﷺ به دا کار په ترتیب سره کاوه، او ویې ویل: «صَلُّوا كَمَا رَأَيْتُمُونِي أُصَلِّي». «تاسو داسې لمونځ وکړئ لکه ما چې گورئ او زه لمونځ کوم»^۳. او کوم کس چې لمونځ یې سم نه ادا کاوه هغه ته یې د لمونځ ترتیب په "بیا" ویلو سره ونښود.

څوارلسم رکن: سلام گرځول:

^۱ بخاري (۷۹۷)، او مسلم (۴۰۲) روایت کړی دی.

^۲ ترمذي، په شمېره (۸۳۹) کې نقل کړی.

^۳ بخاري په شمېره (۶۰۰۸) کې نقل کړی.

د هغه ﷺ پدې وينا سره: «وَحَتَامُهَا التَّسْلِيمُ». «او په پای کې
د سلام گرځول دي»، او د هغه دا قول: «وَتَحْلِيلُهَا التَّسْلِيمُ». «او
ترې خلاصېدل سلام گرځول دي»^۱.

پنځم: د لمانځه واجبات:

او هغه اته دي:

- ۱- د پیل تکبیر څخه پرته نور ټول تکبیرونه.
- ۲- په رکوع کې یو ځل «سبحان ربي العظيم» ویل، او زیات ویل
یې تر درېو پورې سنت دي، او دا تیتیه درجه د کمال ده، او تر لسو
پورې چې هغه یې لوړه اندازه ده.
- ۳- له رکوع څخه د پاڅیدو په وخت کې «سمع الله لمن حمده»
وییل، د امام او منفرد لپاره.
- ۴- له رکوع څخه د نېغ ودرېدلو په وخت کې: «ربنا ولك الحمد»
ویل.
- ۵- د سجدې په وخت کې یو ځل «سبحان ربي الأعلى» ویل. او
تر درې ځلې ویل یې سنت دي.

^۱ بخاري په شمېره (۱۱۱۰) کې نقل کړی.

۶- د دوو سجدو په منځ کې یو ځل «رې اغفر لي» ويل، او تر درې ځلې ويل يې سنت دي.

۷- لومړی تشهد: هغه داسې چې ووايي: «التَّحِيَّاتُ لِلَّهِ، وَالصَّلَوَاتُ وَالطَّيِّبَاتُ، السَّلَامُ عَلَيْكَ أَيُّهَا النَّبِيُّ وَرَحْمَةُ اللَّهِ وَبَرَكَاتُهُ، السَّلَامُ عَلَيْنَا وَعَلَىٰ عِبَادِ اللَّهِ الصَّالِحِينَ، أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ». «تول ژبني، بدني، او مالي عبادتونه الله جل جلاله لره دي، سلام او د الله رحمتونه او برکتونه دې وي پر تا اې پیغمبره، سلام دې وي پر مونږ او د الله پر نیکو بنده گانو، گواهي ورکوم چې له الله تعالی پرته بل هېڅوک د عبادت وړ نشته او گواهي ورکوم چې محمد صلی الله علیه وسلم د الله بنده او رسول دی»^۱.

۸- د لومړي تشهد لپاره ناسته.

شپږم: د لمانځه سنتونه:

^۱ بخاري، په شمېره (۸۳۵) کې نقل کړی.

د لمانځه د سنتو په پرېښودلو سره لمونځ نه فاسدېږي. دا دوه ډوله دي: لفظي سنتونه او فعلي سنتونه.

لومړی: لفظي سنتونه:

۱- د استفتاح (د لمانځه د پیل) دعا، او هغه څو صیغې لري، د هغې له جملې څخه: «سُبْحَانَكَ اللَّهُمَّ وَبِحَمْدِكَ، وَتَبَارَكَ اسْمُكَ، وَتَعَالَى جَدُّكَ، وَلَا إِلَهَ غَيْرُكَ». (ای الله! پاکي او ستاینې یواځې تالره دي او نوم دي مبارک دی، شان دې لوړ دی او له تا پرته بل معبود نشته).^۱

۲- د فاتحې نه مخکې أعوذ بالله ویل، دا چې ووايي: (أعوذ بالله من الشيطان الرجيم). (زه له رتل شوي شيطان نه په الله تعالی پورې پناه نیسم).

۳- د قرائت نه مخکې بسمله (بسم الله) ویل: دا چې ووايي: (بسم الله الرحمن الرحيم)، د الله په نوم پیل کوم چې ډیر مهربان او ښوونکی دی.

۴- په رکوع او سجود کې د تسبیح له یو ځل څخه ډیر ویل.

۵- د دوو سجودو په منځ کې له یو ځل څخه دغه قول ډیر ویل:

^۱ بخاري، په شمېره (۷۴۳)، او مسلم، په شمېره (۳۹۹) کې نقل کړی دی.

«رَبِّ اغْفِرْ لِي». (ای الله! ما ته بښنه وکړې).

۶- دغه قول: «مَلَأَ السَّمَاوَاتِ، وَمَلَأَ الْأَرْضِ، وَمَلَأَ مَا بَيْنَهُمَا، وَمَلَأَ مَا شِئْتَ مِنْ شَيْءٍ بَعْدُ». «د آسمانونو او ځمکې او د هغو تر منځ د مخلوقاتو د ډکوالي په اندازه، او په اندازه د ډکوالي د هغو شیانو چې تا وروسته غوښتي دي»، وروسته له دې قول څخه: «رَبَّنَا وَلَكَ الْحَمْدُ». (ای زموږ ربه! تالره حمد او ثنا ده).^۱

۷- د فاتحې سورت نه وروسته قراءت کول.

۸- ددې وینا وویل: «اللَّهُمَّ إِنِّي أَعُوذُ بِكَ مِنْ عَذَابِ جَهَنَّمَ، وَمِنْ عَذَابِ الْقَبْرِ، وَمِنْ فِتْنَةِ الْمَحْيَا وَالْمَمَاتِ، وَمِنْ فِتْنَةِ الْمَسِيحِ الدَّجَالِ». «ای الله زه پر تا پناه نیسم د جهنم له عذابه، د قبر له عذابه، د ژوند او مرگ له فتنې او د مسیح دجال له فتنې څخه».^۲ او په اخري تشهد کې له دې دعا څخه علاوه نورې دعاگانې ویل. دویم: فعلی سنتونه:

۱- په څلورو ځایونو کې د اوږو او غوږونو په برابرۍ د لاسونو پورته کول:

^۱ ترمذی، په شمېره (۲۶۶) کې نقل کړی.

^۲ مسلم، په شمېره (۵۸۸) کې نقل کړی.

الف- د تکبیر تحریمه پر مهال.

ب- د رکوع پر مهال.

ج- کله چې له رکوع څخه ولاړیږي.

د- کله چې دریم رکعت ته ولاړیږي.

۲- د رکوع نه مخکې او وروسته، ښي لاس پر چپ لاس په سینه

کینودل.

۳- د سجدي ځای ته کتل.

۴- د سجدي پر مهال لاسونه له اړخونو څخه لرې ساتل.

۵- د دوو سجودو په وخت کې خپټه له ورنونو څخه لیرې ساتل.

۶- د لمانځه په ټولو جلسو کې افتراش (کینه (چپه) پښه هوارول

او ښی پښه درول)، پرته له وروستي تشهد څخه په درې او څلور رکعتي لمونځونو کې.

۷- په اخري تشهد کې تورک (ښی پښه «قدم» به ودروي او چپه

پښه به د ښی پښې څخه لاندې وباسي او پر ځمکه به کښېني) کول

کله چې لمونځ درې یا څلور رکعتي وي.

اووم: د لمانځه طریقه:

۱- رسول الله صلى الله عليه وسلم به چې کله د لمانځه لپاره ودرېده نو قبلي ته به مخامخ ودرېده، لاسونه به يې پورته کړل، او د گوتو دننۍ خوا به يې د قبلي طرف ته واړوله، او ويل به يې: «اللَّهُ أَكْبَرُ». "الله لوی دی".

۲- بيا يې چپ لاس په نبي لاس باندې نيوه او په سينه به يې کېښودل.

۳- بيا يې د استفتاح دعا ويله، ليکن پر يو استفتاح باندې يې مداومت ندی کړی، ټولې د استفتاح دعاگانې چې له هغه صلى الله عليه وسلم څخه ثابتې دي، هغې باندې لمونځ پيلول جواز لري، له جملې څخه يې: «سُبْحَانَكَ اللَّهُمَّ وَبِحَمْدِكَ، وَتَبَارَكَ اسْمُكَ، وَتَعَالَى جَدُّكَ، وَلَا إِلَهَ غَيْرُكَ». (ای الله! پاکي او ستاینې یواځې تالره دي او نوم دي مبارک دی، شان دې لوړ دی او له تا پرته بل معبود نشته).

۴- بيا به وايي: «أَعُوذُ بِاللَّهِ مِنَ الشَّيْطَانِ الرَّجِيمِ، بِسْمِ اللَّهِ الرَّحْمَنِ الرَّحِيمِ». (زه الله ته پناه وړم له رتل شوي شيطان څخه، د الله په نامه پیل کوم چې لورونکی او مهربان دی).

۵- بيا به سورت فاتحه ووايي او كله يې چې پای ته ورسوله
(آمين) دې ووايي.

۶- بيا د توان په اندازه له قرآن څخه لولي، د سهار، ماښام او
ماخوستن په لومړيو دوو ركعتونو كې به په جهر قراءت لولي، او له
دې پرته نورو لمونځونو كې په خفيه ډول قراءت لولي. او د هر لمانځه
لومړی ركعت به له دويم ركعت څخه اوږد وي.

۷- بيا لاسونه پورته كوي لكه څنگه يې چې يې په استفتاح كې
پورته كړي و. بيا به ووايي: "الله اكبر" الله لوی دی، بيا به ركوع
وكړي، خپل لاسونه به په خپلو زنگونونو د گوتو له پراخولو سره
بردي، او خپله شا دې وغځوي، او خپل سر دې له ملا سره برابر
كړي؛ نه دې ډير پورته كوي او نه دې ډير ښكته كوي، بيا دې
ووايي: «سُبْحَانَ رَبِّيَ الْعَظِيمِ». "پاكي ده زما لوی رب لره"، يو ځل،
تر ټولو كم پوره عدد: درې ځله دی، لكه څنگه چې مخكې يادونه
وشوه.

۸ - بيا به خپل سر پورته كړي او وبه وايي: «سَمِعَ اللَّهُ لِمَنْ
حَمِدَهُ». (الله د ثنا ويونكي ستاينه واورېده)، او خپل لاسونه دې
پورته كړي لكه څنگه چې يې د ركوع كولو په وخت كې پورته كړي

۹- او کله چې ولاړ شو نو وبه وايي: «اللَّهُمَّ رَبَّنَا وَلَكَ الْحَمْدُ، حَمْدًا كَثِيرًا طَيِّبًا مُبَارَكًا فِيهِ، مَلَأَ السَّمَاءَ، وَمَلَأَ الْأَرْضَ، وَمَلَأَ مَا بَيْنَهُمَا، وَمَلَأَ مَا شِئْتَ مِنْ شَيْءٍ بَعْدُ، أَهْلَ الثَّنَاءِ وَالْمَجْدِ، أَحَقُّ مَا قَالِ الْعَبْدُ، وَكُلْنَا لَكَ عَبْدًا، لَا مَانِعَ لِمَا أَعْطَيْتَ، وَلَا مُعْطِي لِمَا مَنَعْتَ، وَلَا يَنْفَعُ ذَا الْجَدِّ مِنْكَ الْجَدُّ». «ای الله! ته زموږ پروردگار یې، تالره پوره ستاینه ده، د آسمانونو او زمکې او د هغو تر منځ د مخلوقاتو د ډکوالي په اندازه، او په اندازه د ډکوالي د هغو شیانو چې تا وروسته غوښتي دي، اې دستاینې او لویې خاونده! ته چې چاته څه ورکړې، د هغه (څوک) بندوونکی نشته، او ته چې (له چانه) څه بند کړې، د هغه (څوک) ورکوونکی نشته، او فائده نه کوي مالدار ته د هغه مال، ستا د عذاب لرې کولو کې». ^۱ او دغه اعتدال (برابروالی) به یې اوږدوو.

۱۰- بیا تکبیر وایي او سجده کوي، او لاسونه دې نه پورته کوي، په تندي، پوزې، دواړه لاسونو، زنگونونو او د پښو په سرونو باندې

^۱ ابو داود په شمېره (۵۱۶۸) کې نقل کړی دی.

به سجده وکړي، او د لاسونو او پښو گوتې به يې قبلې ته مخامخ وي، او په سجده کې به اعتدال کوي، خپل تندي او پوزه به په ځمکه باندې لگوي، او په خپلو لاسونو باندې به تکیه کوي، خپلې څنگلي به پورته نيسي، او خپل لاسونه به د خپلو اړخونو څخه لرې ساتي، خپله خيټه به د خپلو ورنونو څخه پورته کوي، او ورنونه له پښو څخه، او په خپله سجده کې به يې وېل: «سُبْحَانَ رَبِّيَ الْأَعْلَى».

(زما رب لره پاكي ده چې لوي ذات دی) يو ځلې، او د کمال لره درجه درې ده، لکه څنگه چې مخکې يادونه وشوه. بيا به دعا وکړي په هغه څه سره چې په اثارو کې راغلي دي.

۱۱- بيا به سر پورته کړي او وبه وايي: الله اکبر (الله لوی دی) بيا به هغه خپله کينه (چپه) پښه هواره کړي او نسی پښه به ودروي، او خپل لاسونه به په خپلو ورنونو باندې کېږدي او بيا به ووايي: «اللَّهُمَّ اغْفِرْ لِي، وَارْحَمْنِي، وَاجْبُرْنِي، وَاهْدِنِي، وَارْزُقْنِي». «اې الله، ما ته بخښنه وکړه، په ما رحم وکړه، ما جبران کړه (زما کمي پوره کړه)، ما ته هدايت وکړه، ما ته روزي راکړه».

۱۲- بيا تکبير وايي او سجده کوي او په دويم رکعت کې هم

^۱ ترمذي، په شمېره (۲۸۴) کې نقل کړی.

همداسې کوي لکه په لومړي کې يې چې کړي و.

۱۳- بيا به په الله اکبر ويلو سره خپل سر پورته کړي، او د پښو په تلو سره به ولاړ شي، پداسې حال کې چې په زنگونونو او ورنونو يې تکیه کړي وي.

۱۴- که ولاړ شو؛ نو قرائت دې پيل کړي، دويم رکعت دې هم د لومړي رکعت په څېر ادا کړي.

۱۵- بيا به د لومړي تشهد لپاره خپور کښيني لکه څرنگه چې د دوو سجودو تر منځه ناست و، بني لاس به په بني ورون او چپ لاس به په چپ ورون (پتون) باندې کېږدې، او د خپل بني لاس غټه گوته دې منځنۍ گوټې باندې کېږدي لکه د حلقې په څير، او د شهادت (مسواک گوته) گوټې سره به اشاره وکړي او هغې ته به گوري. او بيا به ووايي: «التَّحِيَّاتُ لِلَّهِ وَالصَّلَوَاتُ وَالطَّيِّبَاتُ، السَّلَامُ عَلَيْكَ أَيُّهَا النَّبِيُّ وَرَحْمَةُ اللَّهِ وَبَرَكَاتُهُ، السَّلَامُ عَلَيْنَا وَعَلَىٰ عِبَادِ اللَّهِ الصَّالِحِينَ، أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ، وَأَشْهَدُ أَنَّ مُحَمَّدًا عَبْدُهُ وَرَسُولُهُ» «ټول ژبني، بدني، او مالي عبادتونه الله جل جلاله لره دي، سلام او د الله تعالی رحمتونه او برکتونه دې وي پر تا ای پیغمبره، سلام دې وي پر مونږ او د الله

تعالی پر نیکو بنده گانو، گواهي ورکوم چي له الله تعالی نه پرته بل هیڅوک د عبادت وړ نشته او گواهي ورکوم چي محمد ﷺ د الله بنده او رسول دی». او هغه به دغه جلسه لنډه کوله.

۱۶- بیا پاڅیږي، تکبیر به ووايي او دریم او څلورم رکعت به اداء کړي، او له لومړیو دوو څخه به یې لنډ ادا کوي. او په هغو کې به سورت فاتحه لولي.

۱۷- بیا د تورک په ډول په اخري تشهد کې کښېني، د تورک مطلب دا دی: چې ښی پښه «قدم» به ودروي او چپه پښه به د ښی پښې څخه لاندې وباسي او پر ځمکه به کښېني.

۱۸- بیا به وروستی تشهد وایي کوم چې د لومړي تشهد په څېر دی. او ورسره دا اضافه کوي: «اللَّهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ، كَمَا صَلَّيْتَ عَلَى آلِ إِبْرَاهِيمَ، إِنَّكَ حَمِيدٌ مَجِيدٌ، وَبَارِكْ عَلَى مُحَمَّدٍ وَعَلَى آلِ مُحَمَّدٍ، كَمَا بَارَكْتَ عَلَى آلِ إِبْرَاهِيمَ، إِنَّكَ حَمِيدٌ مَجِيدٌ». «ای الله! پر محمد - صلی الله علیه وسلم - او د هغه پر کورنی رحمت ووروه، لکه پر ابراهیم - علیه السلام - او د هغه پر کورنی دې چې ورولی وو، بېشکه ته ستایل شوی او لوی یې. او پر محمد صلی الله علیه وسلم او د هغه پر کورنی برکتونه ووروه،

لکه پر ابراهیم - علیه السلام - او د هغه پرکورنۍ دې چې ورولي وو، بېشکه ته ستایل شوی او لوی یې».

۱۹- د دوزخ له عذابه، د قبر له عذابه، د ژوند او مرگ له فتنو او د دجال له فتنو څخه الله جل جلاله ته پناه وړي. او په هغو دعاگانو دعا کوي چې په کتاب او سنتو کې ذکر شوي دي.

۲۰- بیا نبی لور ته سلام اړوي نو وايي: «السَّلَامُ عَلَيْكُمْ وَرَحْمَةُ اللَّهِ». بیا چې لور ته همدا رنگه، قبلي ته به مخامخ په سلام پیل کوي او په پوره مخ گرځولو سره به یې پای ته رسوي.

اتم: د لمانځه مکروهات:

- ۱- پرته له اړتیا څخه کتل.
- ۲- اسمان ته سترگې پورته کول.
- ۳- پرته له اړتیا د سترگو پټول.
- ۴- د سجدي په وخت کې د لاسونو غځول.
- ۵- پرته له اړتیا څخه د خولې او پوزې پټول.
- ۶- د تشو میتيازو او غټو میتيازو له فشار سره، او یا د ډوډۍ په شتون کې لمونځ کول.

۷- له سجدې نه وروسته د تندې او پوزې څخه د نښتو شيانو لري کول، او د لمانځه له ختميدو وروسته په پاکولو کې کوم حرج نشته.

۸- د ولاړيد پر مهال له اړتيا پرته ديوال او يا ورته څيز ته تكيه کول.

نهم: د لمونځ باطلوونکي:

- ۱- خوراک او څښاک.
- ۲- د لمانځه له الفاظو پرته نور څه وييل.
- ۳- خدا او قهقهه کول.
- ۴- په قصدي توگه د لمانځه د يو رکن او يا واجب پرېښودل.
- ۵- په قصدي توگه د يو رکن يا رکعت زياتول.
- ۶- د امام څخه مخکې په قصدي توگه سلام گرځول.
- ۷- د لمانځه له حرکاتو پرته له ضرورت نه بغير پرلپسې حرکتونه ترسره کول.

۸- هغه څه کول چې د لمانځه د شرطونو سره مخالف وي؛ لکه د اودس ماتېدل، په قصدي ډول د عورت ښکاره کول، د بدن ډيره برخه له قبلي څخه بې له ضرورت څخه منحرف کول، د نيت قطع کول.

نسم: د سهوي سجده:

سهوه: هېرولو ته وايي، او رسول الله صلى الله عليه وسلم هم په لمانځه کې سهوه شوی و؛ ځکه هېرول د انسان له فطرت څخه دي، او د هغه سهوه د هغه امت لپاره د الله د نعمت او د هغوی د دين د کمال څخه دي، ترڅو هغه پسې اقتدا وکړي په هغه څه کې چې د هغوی لپاره يې د سهوي پر مهال مقرر کړي دي.

هغه اسباب چې له امله يې د سهوي سجده روا شوي ده:

۱- لومړۍ حالت:

په لمانځه کې زياتوالی، يا په عمل کې زياتوالی او يا په قول کې زياتوالی وي:

الف- د عمل زياتوالی: که د لمانځه په جنس کې زياتوالی وي: لکه د ناستې پر ځای ولاړېدل، او يا ولاړېدل د ناستې پر ځای، يا رکوع او سجده کې زياتوالی، او که په سهوي سره يې وکړي؛ هغه بايد د سهوي سجده وکړي.

ب- د اقوالو زياتوالی: لکه په رکوع او سجده کې تلاوت کول، که داسې وشي؛ مستحب ده چې د سهوي سجده وکړي.

۲- دويم حالت:

په سهوي سره په لمانځه کې کموالی، او د دوو شيانو څخه په يو

سره کيږي:

الف- د رکن پرېښودل: که دا رکن تکبير تحریمه وي، لمونځ يې ندى شوی، او د سهوې سجده هيڅ گټه نکوي. او که له تکبير تحریمه پرته بل رکن وي لکه رکوع يا سجده، او د بل رکعت د ترسره کولو څخه مخکې ورته ياد شو؛ واجب دی چې وروگرځي او ترسره يې کړي او څه چې له هغه وروسته راځي.

او که د بل رکعت له ترسره کولو وروسته ورته ياد شو، نو هغه رکعت چې يو رکن ورڅخه پاتې شوی و باطل دی، او له هغه څخه وروسته رکعت د هغه ځای نيسي.

ب- د واجب پرېښودل: لکه: اول تشهد، يا په رکوع کې د تسبيح هېرول. په دې حالت کې: د سهوې سجده کيږي.

۳- دريم حالت : شک :

مثال: که شک وکړي چې د ماسپنين په لمانځه کې يې درې رکعت له لمونځ کړي که څلور رکعت، په دې صورت کې:

الف- نو هغه څه چې وکړي چې هغه ته ترجيح ورکوي؛ او د سهوې سجده کوي.

ب- دا چې د هغه لپاره هيڅ شی ترجيح ونلري؛ نو په يقين باندې

دې عمل وشي، او د سهوې سجده دې وشي.

که شک له لمانځه څخه وروسته وي، او يا ډېر شكي انسان وي؛
دې شک ته بايد پام و نشي.

فايده: د سهوې سجده بايد له سلام څخه مخکې وشي: که د
شک يا نقص له امله وي او د هغه په نيز ترجيح شتون ونلري، او
له سلام څخه وروسته به وي: که د زياتوالي يا شک له امله وي چې
په ترجيح يې عمل کړی وي، په دې اړه موضوع پراخه ده، ان شاء
الله تعالی.

يوولسم: د لمونځ ممنوعه وختونه:

اصل دا دی چې هر وخت لمونځ کول روا دي، خو شريعت په
ځينو وختونو کې له لمانځه منعه کړې چې په لاندې ډول دي:

۱- د سهار له لمانځه وروسته تر لمر ختلو پورې، او کله چې د
سترگو په ليد د لمر لوړوالی له ځمکې څخه د يو غشي په اندازه وي.

۲- کله چې لمر د اسمان په وسط کې کوي، تر هغه وخته چې
زوال ته ورسېږي، او د نهيې تر ټولو لنډه موده ده.

۳- د مازديگر له لمانځه څخه تر لمر لوېدو پورې، او دا د نهيې تر

ټولو اوږده موده ده.

هغه لمونځونه چې د نهیې په وخت کې جواز لري:

۱- د فرض لمونځ د قضا ادا کول.

۲- سبب لرونکي لمونځ، لکه: تحية المسجد، د طواف دوه رکعت، د کسوف لمونځ او د جنازې لمونځ.

۳- د سهار له لمانځه وروسته د سهار د سنتو ادا کول.

دولسم: د جماعت لمونځ:

دا د اسلام ستره نښه ده، یعنې په جوماتونو کې په جماعت سره لمونځ کول، مسلمانان په دې متفق دي چې په جوماتونو کې د پنځه وخته لمونځونو ادا کول یو له تاکید شوي عبادتونو څخه دي او ستر عبادت دی، په حقیقت کې دا د اسلام ترټولو لوی عبادت دی.

۱- د جماعت د لمانځه حکم:

پنځه وخته لمونځونه په جماعت سره په جومات کې په توان لرونکو نارینه و باندې، په اقامت او سفر کې، د امن او وېرې په حالت کې په عیني ډول واجب دی.

د جماعت پر وجوب قرآن او سنت دلالت کوي، او له پېړیو پېړیو راهیسې پر هغې مسلمانانو عمل کړی دی، وروستیو له مخکنیو څخه

را نقل کړي دي .

له قرآن کریم څخه: الله تعالى فرمايي: ﴿وَإِذَا كُنْتَ فِيهِمْ فَأَقَمْتَ لَهُمُ الصَّلَاةَ فَلَتَقُمْ طَآئِفَةٌ مِّنْهُمْ مَعَكَ...﴾. (او کله چې ته په دوی کې موجود یې، بیا ته دوی ته لمونځ ودروې، نوله دوی نه دې یوه ډله له تا سره ودرېږي). [النساء: ۱۰۲]. آیت دې ته اشاره کوي چې د جماعت لمونځ واجب دی، نو مسلمانانو ته د وېرې په حالت کې هم د پرېښودلو اجازه نه ده ورکړل شوې، که واجب نه وی نو د وېرې په حالت کې به په طریقه اولی ساقط شوی وی. د جماعت لمونځ پرېښودل او په هغه کې تساهل کول د منافقانو له مشهورو صفتونو څخه دي.

او د سنتو څخه: ډیر حدیثونه دي، د هغې له جملې څخه لاندې ډول دي:

کوم چې په صحیح مسلم کې راغلي دي. ((أَنَّ رَجُلًا أَعْمَى قَالَ: يَا رَسُولَ اللَّهِ، لَيْسَ لِي قَائِدٌ يَقُودُنِي إِلَى الْمَسْجِدِ، فَسَأَلَهُ أَنْ يُرَخِّصَ لَهُ أَنْ يُصَلِّيَ فِي بَيْتِهِ، فَرَخَّصَ لَهُ، فَلَمَّا وَلَّى دَعَاهُ فَقَالَ: «هَلْ تَسْمَعُ النَّدَاءَ؟» قَالَ: نَعَمْ، قَالَ: «فَأَجِبْ»)). «چې یو ږوند سړي وویل:

اڀي د الله رسوله زه داسي لارښود نه لرم چې ما جومات ته بوځي، نو له هغه څخه يې وغوښتل چې اجازه ورکړي چې په خپل کور کې لمونځ وکړي، هغه ته يې اجازه ورکړه، کله چې هغه ولاړ، نو ورغبر يې کړ، ورته يې وويل: ايا ته اذان اورې؟ هغه وويل: هو، ويې ويل: «نو د اذان اجابت وکړه»^۱.

نو رسول الله ﷺ هغه ته امر وکړ چې د جماعت د لمانځه لپاره جومات ته ورشي او د اذان اجابت وکړي، که څه هم هغه روند و او له سختيو سره مخ و. دا د جماعت د لمانځه په واجبوالي باندې دلالت کوي.

۲- هغه څه چې جماعت پرې لاندې کيږي:
جماعت له امام سره د يو رکعت لمونځ په راگيرولو سره لاندې کيږي، د هغه ﷺ ددې قول پر بنياد: «مَنْ أَدْرَكَ رَكْعَةً مِنَ الصَّلَاةِ فَقَدْ أَدْرَكَ الصَّلَاةَ». "چا چې د لمونځ يو رکعت راگير کړو، نو هغه لمونځ راگير کړو"^۲.

۳- هغه څه چې رکعت پرې لاندې کيږي:
رکعت د رکوع په راگيرولو سره لاندې کيږي، که ناوخته راغلي

^۱ مسلم په شمېره (۱۴۸۴) کې نقل کړی.

^۲ بخاري په شمېره (۶۰۹)، او مسلم په شمېره (۶۰۲) کې نقل کړی دی.

کس خپل امام د رکوع پر مهال لاندې کړ: نو هغه دې په ولاړه تکبیر تحریمه ووايي، او بیا دې تکبیر ووايي د رکوع لپاره. او که د قیام په وخت کې د تکبیر تحریمې په ویلو باندې بسنه وکړي دا د رکوع تکبیر پر ځای مجرا کیږي.

۴- هغه عذرونه چې انسان ته د جماعت د لمانځه د پرېښودو اجازه ورکوي:

۱- ناروغي چې د جمعي او جماعت لمونځ ته راتگ ستونزمن وي.

۲- د تشو او غټو میتيازو فشار؛ ځکه چې په لمانځه کې د خشوع مخه نیسي، او دا چې بدن ته ضرر رسوي.

۳- په هغه وخت کې چې انسان وږی وي او یا نفس یې د خوراک په لټه کې وي، په دې شرط چې هدف یې دوکه نه وي او یا د جماعت د لمانځه څخه د تخلف عادت جوړ نشي.

۴- د ځان، مال یا بل څه په اړه د یقینې وېرې احساس کول.

دیارلسم: د وېرې لمونځ:

د وېرې لمونځ په هر جائز جنگ کې فرض دی، لکه د کفارو، باغيانو او جنگیالیو (فسادیانو) سره، د الله تعالی د دې ارشاد له مخې: **(...إِنْ خِفْتُمْ أَنْ يَفْتِنَكُمُ الَّذِينَ كَفَرُوا...)**. (... که وېرېدلئ

چې کافران به مو وځوروي... [النساء: ۱۰۱]، او په دې باندې د هغه چا قیاس وکړه چې هغه سره د جنگ جواز لري.

او د خوف لمونځ په دوو شرطونو سره روا دی:

(۱) دښمن هغه څوک وي چې جنگ ورسره روا وي.

(۲) د لمانځه پر مهال پر مسلمانانو د هغوی د برید وپږه.

د خوف د لمانځه طریقه:

د ویرې لمونځ گڼ شمېر طریقې لري چې تر ټولو مشهوره یې د سهل رضي الله عنه په حدیث کې راغلي ده: ((أَنَّ طَائِفَةً صَفَّتْ مَعَ النَّبِيِّ ﷺ، وَطَائِفَةٌ وَجَّاهَ الْعَدُوَّ، فَصَلَّى بِالنَّبِيِّ مَعَهُ رُكْعَةً، ثُمَّ ثَبَتَ قَائِمًا، وَأَتَمُّوا لِأَنْفُسِهِمْ، ثُمَّ انْصَرَفُوا، وَصَفُّوا وَجَّاهَ الْعَدُوَّ، وَجَاءَتِ الطَّائِفَةُ الْأُخْرَى، فَصَلَّى بِهِمُ الرُّكْعَةَ الَّتِي بَقِيَتْ مِنْ صَلَاتِهِ، ثُمَّ ثَبَتَ جَالِسًا، وَأَتَمُّوا لِأَنْفُسِهِمْ، ثُمَّ سَلَّمَ بِهِمْ)).

«دا چې یوه ډله د رسول الله صلی الله علیه وسلم سره ودرېدله، او بلې ډلې دښمن ته مخه کړه، نو کومه ډله چې ورسره وه یو رکعت لمونځ یې پرې وکړ، بیا ولاړ پاتې شو، او هغوی خپل لمونځ بشپړ کړ، بیا لاړل، او دښمن ته یې مخه کړه، بیا بله ډله راغله، نو هغه د خپل

لمانځه په پاتې رکعت کې د هغوی امامت وکړ، بیا ناست پاتې شو، هغوی خپل لمونځ بشپړ کړ، بیا یې پرې سلام وگرځاوه».

د خوف د لمانځه څخه دغه گټې اخلو:

۱- په اسلام کې د لمانځه اهمیت، او د جماعت د لمانځه اهمیت، د جماعت لمونځ حتا په سختو حالاتو کې هم ساقط شوی نه دی.

۲- د دې امت څخه حرج او سختي لرې شوې ده، او د شریعت آسانتیا او تطبیق یې په هر زمان او مکان کې.

۳- د اسلامي شریعت بشپړتیا، او دا چې د هر حالت لپاره یې مناسب وضعیت وضع کړی دی.

څوارلسم: د جُمعي لمونځ:

لومړی: حکم یې:

د جمعي لمونځ په هر عاقل بالغ مسلمان چې عذر نه لري فرض

عین دی.

الله تعالی فرمایي: **(يَا أَيُّهَا الَّذِينَ ءَامَنُوا إِذَا نُودِيَ لِلصَّلَاةِ مِنْ يَوْمِ الْجُمُعَةِ فَاسْعَوْا إِلَىٰ ذِكْرِ اللَّهِ وَذَرُوا الْبَيْعَ ذَلِكُمْ خَيْرٌ لَّكُمْ إِنْ كُنْتُمْ تَعْلَمُونَ ﴿٩﴾)**. (ای هغو کسانو چې ایمان یې راوړی دی! کله

^۱ بخاري په شمېره (۴۱۳۰)، او مسلم په شمېره (۸۴۲) کې نقل کړي.

چې د جمعې د ورځې د لمانځه لپاره اذان وويلی شي، نو تاسو د الله د ذکر (لمونځ) اهتمام وکړئ او اخیستل خرڅول پرېږدئ، دا ستاسو لپاره ډېر غوره دي که تاسو پوهېږئ). [الجمعة: ۹].

او د هغه ﷺ په قول سره چې فرمایي: «لَيْتَهُنَّ أَقْوَامٌ عَنْ وَدْعِهِمُ الْجُمُعَاتِ، أَوْ لَيَخْتِمَنَّ اللَّهُ عَلَى قُلُوبِهِمْ، ثُمَّ لَيَكُونَنَّ مِنَ الْغَافِلِينَ». "هغه خلک دي له خپل کار څخه لاس په سر شي چې د جمعې لمانځه ته نه حاضرېږي، ګنه الله به د دوی پر زړونو مهر ولګوي، بیا به دوی له غافلانو څخه شي".^۱

دوهم: د جمعې د لمانځه د صحت شرطونه:

- ۱- وخت، او وخت يې د ماسپنين د لمانځه په شان دی. له وخت نه مخکې نه صحيح کيږي او نه دا چې وخت يې تېر شي.
- ۲- يوه ډله بايد پکې حضور ولري، او د صحيح قول له مخې لږ تر لږه جماعت درې کسان دي. له يو نفر او دوو څخه نه صحيح کيږي.

- ۳- دا چې لمونځ کوونکي بايد په ودانو کورونو کې ميشت وي لکه څرنگه چې د عادت له مخې جوړېږي. که هغه د تقويه شوي

^۱ مسلم په شمېره (۸۶۵) کې نقل کړی.

کانکریټ، ډبرې، خټې او داسې نورو خیزونو څخه وي. نو په دې اساس د صحرا اوسیدونکو، د خیمو او کیږدو خاوندانو څخه چې ثابت ځای نلری بلکې د خپلو څارویو لپاره د وینو د لټولو لپاره له یو ځای څخه بل ځای ته کډه کوي نه صحیح کیږي.

۴- له هغه څخه مخکې باید دوه خطبې شتون ولري، ځکه چې رسول الله صلی الله علیه وسلم هغو باندې مواظبت او مداومت کړی دی.

دریم: د جمعي د دوو خطبو رکنونه:

۱- د الله تعالی حمد او دوه شهادتونه.

۲- پر رسول الله ﷺ درود ویل.

۳- د الله تعالی څخه د وېرې امر.

۴- د قرانکریم څخه یو څه لوستل.

۵- وعظ او نصیحت.

څلورم: د جمعي د دوو خطبو مستحبات:

۱- په منبر خطبه ویل.

۲- د دوو خطبو د جلا کولو لپاره لنډه ناسته.

۳- د مسلمانانو او د هغوی د واکمنانو لپاره دعا کول.

۴- د دوو خطبو لنډوالی.

۵- خطیب منبر ته د پورته کېدو وروسته خلکو ته سلام اچوي.

پنځم: د جُمعی د ورځې مستحبات:

۱- مسواک وهل.

۲- عطر لگول، که شتون ولري.

۳- د جمعی لمانځه ته وختي وتل.

۴- جومات ته په پښو تلل او سوارلی سره نه تلل.

۵- امام ته نږدې کېدل.

۶- دعا.

۷- د سورت الکهف لوستل.

۸- په رسول الله صلی الله علیه وسلم درود ویل.

شپږم: هغه څه چې د جُمعی لمونځ کوونکي باندې منع دي:

۱- د رسول الله صلی الله علیه وسلم ددې خبرې پر بنیاد د

جمعی په ورځ د امام د خطبې پر مهال خبرې کول حرام دي: «إِذَا

قُلْتَ لِصَاحِبِكَ يَوْمَ الْجُمُعَةِ: أَنْصِتْ، وَالْإِمَامُ يَخْطُبُ، فَقَدْ

لُغُوتَ». «کله چې تا د جمعې په ورځ خپل ملگري ته وويل: چپ شه، په داسې حال کې چې امام خطبه وايي، نو لغوه دې وکړه»^۱.
يعني: تا (لغو) بې ځايه خبره وکړه، او لغو: گناه ده.

۲- د خلکو له اوږو تېرېدل، مگر دا چې هغه امام وي، او يا داسې تش ځای ته ځان ورسوي او بله چاره نه وي مگر همدا يوه چاره.

د جُمعې لاندې کول:

چا چې د جمعې د لمانځه په دويم رکعت کې له امام سره رکوع لاندې کړه؛ هغه د جمعې لمونځ لاندې کړی دی؛ او دوه رکعته خپل لمونځ پوره کوي. او که په دويم رکعت کې رکوع لاندې نه کړي؛ نو د جمعې لمونځ له هغه څخه تير شوی، هغه دې د ماسپښين د لمانځه په خير څلور رکعتونه پوره کړي. همدارنگه له چا څخه چې د خوب او يا بل څه له امله د جمعې لمونځ قضا شي، هغه دې د ماسپښين د لمانځه په خير ادا کړي.

پنځلسم: د عذر لرونکو خلکو لمونځ:

لومړی: د ناروغ لمونځ:

لومړی: ناروغ بايد د خپل توان سره سم لمونځ ادا کړي. د هغه

^۱ بخاري په شمېره (۹۳۴)، او مسلم په شمېره (۸۵۱) کې نقل کړي.

لپاره جواز نلري چې لمونځ وځنډوي تر هغه وخته پورې چې عقل ترې نه وي تللی.

دوهم: ناروغ څنگه لمونځ وکړي؟

۱- ناروغ باید په ولاړه لمونځ وکړي که د تکلیف او ضرر پرته ولاړېدلی شي، او رکوع او سجده دې وکړي.

۲- که په رکوع او سجده کولو سره هغه ته ضرر رسیږي په داسې حال کې چې ولاړېدلی شي؛ په ولاړه دې د رکوع لپاره اشاره وکړي، او په ناسته دې د سجده لپاره اشاره وکړي.

۳- که په ولاړه لمونځ نه شي کولای، په ناسته دې لمونځ وکړي، سنت دا دي چې د قیام په موقع کې پلټی ووهي، د رکوع لپاره اشاره وکړي، او که امکان ولري په ځمکه دې سجده وکړي، که نه نو د سجده لپاره دې هم اشاره وکړي، خو د رکوع څخه لږه تېټه.

۴- که په ناسته باندې لمونځ نشي کولی قبلې ته مخامخ په څنگ (اړخ) دې لمونځ وکړي، او بڼي اړخ غوره دی که ورته اسانه وي، او د رکوع او سجده لپاره دې اشاره وکړي.

۵- که په اړخ سره لمونځ نشي کولی؛ په ملاستی (شا) باندې دې ځملي او لمونځ دې وکړي، او پښې دې قبلې ته مخامخې کړي، د

رکوع او سجدي لپاره دې اشاره وکړي.

۶- که د رکوع او سجدي لپاره په خپل بدن سره اشاره کول ممکن نه وي؛ خپل سر باندې دې اشاره وکړي؛ او که دا هم ورته ستونزمن وي؛ له هغه څخه اشاره کول ساقطېږي، او د لمانځه عملونه دې په خپل زړه کې ترسره کړي، نو د رکوع، سجدي او د جلسې د اعمالو نیت دې وکړي که څه هم هغه په خپل وضعیت کې وي، او د یادو عملونو اذکار دې ووايي.

۷- ناروغ دې د لمانځه له شرایطو څخه هغه څه ترسره کړي چې توان یې لري، لکه: قبلي ته مخامخ کېدل، په اوبو سره اودس کول، یا تیمم د ناتوانۍ په حالت کې، او له نجاست څخه پاکوالی، او که د دې توان نه لري، له هغه څخه ساقطېږي، او د خپل حالت سره سم دې لمونځ اداء کړي، او لمونځ دې له خپل وخت څخه نه ځنډوي.

۸- د ناروغ لپاره سنت دا دي چې د قیام او رکوع پر مهال دې پلټی ووهي، او له هغو څخه پرته دې پښې وغځوي.

دوهم: د مسافر لمونځ:

۱- د عذر لرونکو له جملې څخه: مسافر دی، نو د هغه لپاره د

څلور رکعتي لمونځ دوه رکعته کول روا دي. الله تعالی فرمایي: **(وَإِذَا**

صَرَبْتُمْ فِي الْأَرْضِ فَلَيْسَ عَلَيْكُمْ جُنَاحٌ أَنْ تَقْصُرُوا مِنَ
الصَّلَاةِ...^۱). (او کله مو چې په ځمکه کې سفر کولو نو څه گناه
درباندې نشته چې د لمانځه نه څه رانډې کړئ...) [النساء: ۱۰۱].

او له انس بن مالک رضي الله عنه څخه روایت دی چې فرمایي:
«خَرَجْنَا مَعَ النَّبِيِّ ﷺ مِنَ الْمَدِينَةِ إِلَى مَكَّةَ، فَكَانَ يُصَلِّي رَكَعَتَيْنِ
رَكَعَتَيْنِ، حَتَّى رَجَعْنَا إِلَى الْمَدِينَةِ». «موږ له رسول الله صلی الله
عليه وسلم سره له مدینې څخه مکې ته لاړو او دوه دوه رکعتونه لمونځ
مو وکړ، تر دې چې بېرته مدینې ته راغلو»^۱.

د مسافر د قصر لمونځ د هغه له هیواد (بنار) څخه په وتلو سره
پیلېږي، ځکه چې الله د هغه چا لپاره چې سفر کوي روا گړځولي
چې قصر وکړي، او مخکې لدې چې له خپل هیواد (بنار) څخه
ووځي، نه په ځمکې کې سفر کوونکی او نه مسافر بلل کېږي، ځکه
چې رسول الله صلی الله علیه وسلم به د سفر په صورت کې لمونځ
قصر کاوه.

۲- هغه مسافه چې مسافر یې پرې کول غواړي د لمانځه لنډول

^۱ بخاري په شمېره (۱۰۸۱)، او مسلم په شمېره (۶۹۳) کې نقل کړي.

(قصر) يې روا دي، تقريباً اتيا كيلومتره ده.

۳- مسافر په راستنېدو کې هم قصر کولای شي تر هغه وخته پورې چې هغه هېواد (بنار) ته ننوځي چې له هغه ځايه وتلی و.

۴- کله چې مسافر کوم هېواد ته ورسېږي او هلته استوگنه وغواړي؛ هغه لره درې حالتونه دي:

الف- چې د څلورو ورځو څخه د ډيرو ورځو پاتې کېدو نيت وکړي؛ هغه بايد له لومړۍ ورځې څخه چې اقامت کوي لمونځ بشپړ ادا کړي، او د سفر له رخصت څخه دې گټه نه اخلي.

ب- چې د څلور ورځو يا له هغې څخه د لږ وخت لپاره د پاتې کېدو نيت وکړي؛ د هغه لپاره د سفر له قصر او نورو رخصتو څخه گټه اخيستل روا دي.

ج- چې د ټاکلې مودې لپاره د پاتې کېدو نيت ونلري، بلکې د ځای د مناسب والي له مخې ممکن يوه ورځ يا لسو ورځو لپاره پاتې شي، او يا دا چې د درملنې يا مراجعې موخه ولري، نو کله چې هدف يې بشپړ شي، خپل هيواد ته ستنېږي، د ده لپاره روا دی چې لمونځونه قصر (لنډ) کړي او د سفر له رخصت (اسانتيا) څخه تر بيرته راستنېدو پورې گټه واخلي، که څه هم د هغه د پاتې کېدو موده له

خلورو ورځو څخه زياته وي.

۵- که مسافر د مقیم امام تر شا لمونځ وکړي؛ هغه باید لمونځ پوره ادا کړي، که څه هم د اخري تشهد پرته یې نه وي نیولی.

۶- که مقیم د مسافر تر شا لمونځ وکړي چې قصر لمونځ کوي؛ مقیم ته لازم ده چې خپل لمونځ د امام تر سلام وروسته بشپړ کړي.

شپاړسم: د اخرونو لمونځ:

د مسلمانانو اخرونه الهي اخرونه دي، چې الله تعالی د دوی لپاره وضع کړي دي، دوی له ځانه ندي وضع کړي، او هغوی لره یوازې دوه اخرونه دي، چې هغه: کوچنی اختر او لوی اختر دي. د کفارو او یا د بدعتیانو د اخرونو پر خلاف چې الله تعالی هغې باندې نه حکم او نه امر کړی، بلکې دوی له خپل ځانه قانون جوړ کړی دی.

د دوو اخرونو د لمانځه حکم:

هغه کفایي فرض دی، چې رسول الله صلی الله علیه وسلم او خلفاء راشدینو رضي الله عنهم أجمعین پرې همپشوالی کړی، دا د دین له نښانو او شعائرو څخه دي.

د دوو اخرونو د لمانځه وخت: د اختر د لمانځه وخت هغه وخت پیلېږي چې لمر د نېزې په لوروالي راختلی وي، یعنی: د لمر له راختلو

خځه پنځلس دقيقې وروسته، او وخت يې د لمر له زوال سره سم ختمیږي.

د دوو اخترونو د لمونځونو طريقه:

۱- په لومړي رکعت کې د تکبير تحریمې تکبير ويل کيږي، بيا د استفتاح دعا ويل کيږي، بيا شپږ تکبيرونه ويل کيږي، په هر تکبير سره لاسونه پورته کيږي، د الله حمد او ثنا ويل او پر رسول الله صلی الله عليه وسلم درود ويل کيږي، بيا بسم الله او اعوذ بالله وايي، او بيا په قراءت پيل کوي.

۲- په دويم رکعت کې د تکبير له ويلو وروسته پنځه تکبيرونه وايي، بيا اعوذ بالله او بسم الله وايي، او په قراءت پيل کوي، په لومړي رکعت کې له فاتحې وروسته د سورت الاعلیٰ لوستل او په دوهم رکعت کې سورت الغاشيه لوستل مستحب دي.

۳- کله چې امام سلام وگرځوي؛ منبر ته پورته کيږي، دوه خطبې وايي، او د هغو په منځ کې يوه خفيفه ناسته کوي، لکه څنگه چې د جمعې په خطبه کې يې کوي.

د اختر سنتونه:

الف- غسل.

ب- نظافت او خوشبويي استعمالول.

ج- د کوچني اختر په ورځ له کور څخه د وتلو نه مخکې خوراک کول، او لوی اختر کې د لمانځه څخه وروسته له خپلې قرباني څخه خوراک کول، که قرباني يې کړې وي.

د- لمانځه ته په پښو تلل.

ه- له يوې لارې تلل او له بلې لارې بيرته راتلل.

و- د لمانځه ځای ته د مقتدي وختي تگ پرته له امام څخه.

تکبير:

د دوو اخترونو په شپو کې، د ذوالحجې په لومړيو لسو ورځو کې، او د تشریق په ورځو کې تکبير ويل سنت دي، او په دوه ډوله دي:

لومړی ډول: مطلق تکبير: کوم چې په معين وخت کې مقيد نه وي.

۱- کوچني اختر کې: د اختر په شپه د لمر له لوېدو څخه د اختر د لمانځه تر شروع کېدو پورې.

۲- لوی اختر کې: د ذی الحجې د لومړۍ ورځې له لمر لوېدو څخه د تشریق د وروستۍ ورځې تر لمر لوېدو پورې.

دويم ډول: مقيد تکبير: کوم چې د فرض لومړنو نه وروسته

محدود مقید دی.

۱- د محرم کس خخه پرته: د عرفې د ورځې له سهار خخه د تشریق د ورځو د مازدیگر پورې.

۲- محرم کس لپاره: د اختر په ورځ د ماسپنین له لمانځه خخه د تشریق د اخري ورځو تر مازدیگر پورې.

اوولسم: د کسوف لمونځ:

د خسوف او کسوف معنا:

خسوف: په شپه کې د سپوږمۍ د ټولې رڼا او یا د یوې برخې ورکېدل دي.

او کسوف: په ورځ کې د ټول لمر وړانګې ورکېدل یا د یوې برخې ورکېدل دي.

د کسوف د لمانځه حکم:

موکد سنت دی، چې د رسول الله صلی الله علیه وسلم له عمل خخه ثابت دی، نو هغه ﷺ د کسوف لمونځ ادا کړ کله چې د هغه په زمانه کې لمر ونيول شو، او همدارنگه دې لمونځ باندي هغه ﷺ امر کړی، او علماوو په اجماع سره د هغې پر مشروعیت اتفاق کړی دی.

وخت يې:

د خسوف او يا كسوف له پيل څخه تر څرگنديدو پورې، چې هغه د خسوف او كسوف له منځه تلل دي.

طريقه يې:

د ركعتونو شمېر يې دوه ركعته دي، چې په لوړ آواز سره تلاوت كوي، او طريقه يې په لاندې ډول ده:

الف- تكبير تحريمه وايي، استفتاح، اعوذ بالله او بسم الله وايي، سورة فاتحه تلاوت كوي، بيا اوږد قرائت كوي.

ب- بيا اوږده ركوع كوي.

ج- بيا له ركوع څخه پاڅيري او وايي: (سمع الله لمن حمده)، بيا سورة فاتحه تلاوت كوي، بيا اوږد قرائت كوي ليكن له لومړي ركعت څخه بايد لنډ وي.

د- بيا اوږده ركوع كوي چې د لومړي ركوع څخه لنډه وي.

ه- بيا له ركوع څخه پاڅيري او وايي: (سمع الله لمن حمده).

و- بيا دوه اوږدې سجدې كوي.

ز- بيا د دويم ركعت لپاره پاڅيري، چې د لومړي ركعت په څير دي، خو تر هغه لنډ.

سنتونه يې:

الف- د هغې لپاره غږ کول: الصلاة جامعة (لمونځ تيار دی).

ب- په جماعت سره لمونځ کول.

ج- په رکوع، سجده او قيام کې اوږدوالی.

د- دویم رکعت باید له لومړي رکعت څخه لنډ وي.

ه - له هغې وروسته وعظ کول، او طاعتونو ته مخه کول او له منکراتو څخه ډډه کولو باندې ټینګار.

و - ډېره دعا، عاجزي، استغفار، او صدقه ورکول.

اتلسم: د استسقا لمونځ:

(۱) استسقاء: د وچکالی په وخت کې له الله تعالی څخه د باران د وړېدلو په هدف د باران غوښتنه ده.

د استسقا لمونځ د مشروعیت وخت:

د استسقا لمونځ هغه مهال روا کېږي چې وچکالي وي، ځمکه وچه شي، باران ودرېږي، او د هغې د بندېدو له امله ضرر پېښ شي، نو د دوی لپاره بله چاره نه شته پرته له دې چې خپل رب ته تضرع وکړي او د باران غوښتنه وکړي او د هغه څخه په ډول ډول زاریو مرسته وغواړي:

الف- کله په جماعت او کله هم په انفرادي توګه لمونځ کول.

ب- او کله د جمعې په خطبه کې دعا کول، خطیب به دعا کوي او نور مسلمانان د هغه د دعا لپاره "آمین" وايي.

ج- او کله پرته له لمونځ او خطبې څخه په هر وخت کې دعا کول.

د استسقا د لمانځه حکم:

د سبب په موجودیت کې موکد سنت دی، ځکه چې رسول الله صلی الله علیه وسلم کړی دی، لکه څنګه چې د عبدالله بن زید رضي الله عنه په حدیث کې راغلي دي: «خَرَجَ النَّبِيُّ ﷺ إِلَى الْمُصَلَّى، فَاسْتَسْقَى، وَاسْتَقْبَلَ الْقِبْلَةَ، وَقَلَبَ رِدَاءَهُ، وَصَلَّى رَكَعَتَيْنِ». «رسول الله صلی الله علیه وسلم د لمانځه ځای ته ولاړ، او د باران غوښتنه یې وکړه، قبلې ته یې مخ کړ، څادر یې په بل مخ کړ، او دوه رکعتونه لمونځ یې وکړ»^۱.

د استسقا د لمانځه طریقه:

د استسقا د لمانځه طریقه په خپل وضعیت کې لکه د اختر د لمانځه په څېر ده، د اختر د لمانځه په خیر په عیدګاه کې یې ادا کول دي، او احکام یې د اختر د لمانځه د احکامو په څېر دي؛ د رکعتونو

^۱ بخاري په شمېره (۱۰۱۲)، او مسلم په شمېره (۸۹۴) کې نقل کړي.

په شمېر کې، په لوړ غږ تلاوت کول، او دا چې د خطبې څخه مخکې ادا کېږي، او په اضافي تکبیرونو کې په لومړي او دویم رکعت کې د تلاوت څخه مخکې، لکه څنگه چې مخکې د دوو اخترونو په لمانځه کې تشریح شوه. او یوه خطبه ویل کېږي.

نولسم: د جنازو احکام:

لومړی: مسنونه طریقه د کوم کس لپاره چې د چا د ځنګدن په وخت له هغه سره وي:

۱- هغه کس چې د چا د ځنګدن په وخت له هغه سره وي: سنت دا ده چې هغه لره (لا اله الا الله) تلقین کړي.

۲- مخ یې قبلي خوا ته اړول سنت دي.

۳- سترګې یې پټې کړای شي.

۴- له مړینې وروسته مړی په جامو کې پټول.

۵- د مړي ژر تر ژره چمتو کول.

۶- په بیړې سره یې د پورونو ادا کول واجب دي.

۷- مړي ته باید غسل او کفن ورکړل شي، او دا فرض کفایي دي.

دوهم: مړي باندې د لمانځه احکام:

حکم یې: فرض کفایي دی.

شرطونه يي:

۱- قبلې ته مخامخ کېدل.

۲- د عورت پټول.

۳- له نجاست څخه ځان ساتل.

۴- د لمونځ کوونکي پاکوالی او د هغه کس چې لمونځ پرې کېږي.

۵- د لمونځ کوونکي اسلام او د هغه کس اسلام چې هغه باندې

لمونځ کېږي.

۶- په جنازه کې گډون که په هېواد کې وي.

۷- باید مکلف وي.

رکونه يي:

۱- قیام یا ولاړېدل.

۲- څلور تکبیرونه.

۳- د فاتحې سورت لوستل.

۴- پر رسول الله صلی الله علیه وسلم درود ویل.

۵- مړي ته دعا کول.

۶- ترتیب.

۷- سلام گرځول.

سنتونه يې:

- ۱- له هر تکبير سره د لاسونو پورته کول.
- ۲- اعوذ بالله ويل.
- ۳- د ځان او مسلمانانو لپاره دعا کول.
- ۴- په خفيه سره قرائت کول.
- ۵- د څلورم تکبير نه وروسته او له سلام نه مخکې لږ تم کېدل.
- ۶- نښی لاس په چپ لاس پر سينه اينښودل.
- ۷- د سلام په وخت کې نښی لوري ته مخ اړول.

طريقه يې:

امام او منفرد د نارينه مړي ته د هغه د سينې په برابرۍ دريږي او بنځينه مړي ته په وسط کې ودریږي، او تکبير تحریمه وايي، اعوذ بالله وايي، د استفتاح دعا نه لولي، بسم الله وايي او بيا وروسته د فاتحی سورت لولي.

بيا تکبير وايي، او له هغه وروسته پر رسول الله صلى الله عليه وسلم درود وايي، بيا تکبير وايي، او د مړي لپاره په هغه څه باندې دعا غواړي چې نقل شوي دي، لکه د هغه ﷺ دغه قول: «اللَّهُمَّ اغْفِرْ لِحَيِّنَا وَمَيِّتِنَا، وَصَغِيرِنَا وَكَبِيرِنَا، وَذَكَرِنَا وَأَنْثَانَا، وَشَاهِدِنَا»

وَعَائِبَنَا، اللَّهُمَّ مَنْ أَحْيَيْتَهُ مِنَّا فَأَحْيِهِ عَلَيَّ الْإِيمَانَ، وَمَنْ تَوَفَّيْتَهُ مِنَّا فَتَوَفَّهُ عَلَيَّ الْإِسْلَامِ، اللَّهُمَّ لَا تَحْرِمْنَا أَجْرَهُ، وَلَا تُضِلَّنَا بَعْدَهُ». "اې الله زمونږ ژوندي او زمونږ مړي، زمونږ ماشومان او بوډاگان، زمونږ نارينه او ښځينه، زمونږ حاضران او غايبانو ته بخښنه وكړه، اې الله زمونږ څخه دې چې څوك ژوندي ساتلي دي د ايمان په رڼا كې يې ژوندي وساته، او زمونږ څخه چې څوك وفاتوي د اسلام په رڼا كې يې وفات كړه، اې الله مونږ په دې مړې (باندي د صبر كولو) له اجر څخه مه محروموه او وروسته له هغه څخه مو مه گمراه كوه".

او يا دغه دعا ويل: «اللَّهُمَّ اغْفِرْ لَهُ وَارْحَمْهُ، وَعَافِهِ وَاعْفُ عَنْهُ، وَأَكْرِمْ نُزُلَهُ، وَوَسِّعْ مَدْخَلَهُ، وَاعْسِلْهُ بِالْمَاءِ وَالثَّلْجِ وَالْبَرَدِ، وَنَقِّهِ مِنَ الْخَطَايَا كَمَا نَقَّيْتَ الثَّوْبَ الْأَبْيَضَ مِنَ الدَّنَسِ، وَأَبْدِلْهُ دَارًا خَيْرًا مِنْ دَارِهِ، وَأَهْلًا خَيْرًا مِنْ أَهْلِهِ، وَزَوْجًا خَيْرًا مِنْ زَوْجِهِ، وَأَدْخِلْهُ الْجَنَّةَ، وَأَعِذْهُ مِنَ عَذَابِ الْقَبْرِ، وَمِنْ عَذَابِ النَّارِ». "اې الله دا مړی وبخښه او رحم پرې وكړه، له سختيو يې وساته، او معافي ورته وكړه،

^۱ ابو داود په شمېره (۳۲۰۱)، او ترمذي په شمېره (۱۰۲۴) كې نقل كړي، او ويلي يې دي چې: حديث حسن صحيح دی.

د ده بڼه میلستیا وکړه، د ورتلو ځای یې پراخه کړه، او په اوبو او اوږه او گلی باندې یې وویښه، او د گناهونو څخه یې داسې پاک کړه څنگه چې تا سپینه جامه له خیرې څخه پاکه کړې ده، او دده د کور نه ده ته غوره کور ورکړه، او اهل؛ غوره د ده له اهل څخه، او غوره ملگری دده له ملگری نه، او جنت ته یې داخل کړه، او د قبر او جهنم د عذاب څخه یې وساته^۱. بیا به تکبیر ووايي، او د لږ وخت لپاره به تم شي، بیا به بنی لوري ته یو ځل سلام ووايي.

دریم مبحث: زکات:

۱- د زکات تعریف او مقام یې:

زکات په لغت کې: ودې او ډیروالي ته وایي.

زکات په اصطلاح کې: یو شرعي واجب حق دی په خاص مال کې د خاصې ډلې لپاره.

او دا د اسلام له رکنونو څخه دریم رکن دی. دا په قرآن کریم کې په دوه اتیا ځایونو کې د لمانځه سره یو ځای ذکر شوی دی چې د هغې په عظمت او ارزښت دلالت کوي.

^۱ مسلم په شمېره (۹۶۲) کې نقل کړی.

الله تعالی فرمایي: **(وَأَقِيمُوا الصَّلَاةَ وَعَاتُوا الزَّكَاةَ...)**. (او لمونخ قائم کری او زکات ورکری). [البقرة: ۴۳].

او هغه صلی الله علیه وسلم وفرمایل: **(بُنِيَ الْإِسْلَامُ عَلَى خَمْسٍ: شَهَادَةِ أَنْ لَا إِلَهَ إِلَّا اللَّهُ، وَأَنَّ مُحَمَّدًا رَسُولُ اللَّهِ، وَإِقَامِ الصَّلَاةِ، وَإِيتَاءِ الزَّكَاةِ، وَحَجِّ الْبَيْتِ، وَصَوْمِ رَمَضَانَ)**. "اسلام په پنځو شیانو ولاړ دی: گواهي ورکول چې له الله پرته بل حق معبود نشته او دا چې محمد صلی الله علیه وسلم د الله رسول دی، لمونخ قایموم، زکات ورکول، حج کول، او د رمضان د میاشتې روژه نیول".
مسلمانانو د هغه په فرضیت، د هغه چا په کفر چې د هغه له فرضیت څخه انکار کوي، او د هغه چا سره جنگ کول چې زکات نه ورکوي اجماع کړې.

۲- د زکات د وجوب شرطونه:

الف- آزادي: په غلام باندې واجب ندی؛ ځکه چې هغه مال نه لري، او څه یې چې په لاس کې دي هغه د مالک دي، نو د هغه زکات په مالک باندې دی.

^۱ بخاري په شمېره (۸)، او مسلم په شمېره (۱۱۱) کې نقل کړي.

ب- اسلام: په کافر باندې واجب ندی؛ ځکه دا تقرب او اطاعت دی، او کافر د تقرب او اطاعت لپاره اهل ندی.

ج- د نصاب مالکیت: له نصاب څخه چې کم وي هغې باندې زکات واجب ندی، او هغه د مال معلوم مقدار دی.

د- بشپړ ملکیت: دا چې مال په بشپړه توګه د شخص ملکیت وي، په هغه مال باندې زکات نشته چې مالکیت یې نه وي ثابت شوی، لکه د کتابت پور.

ه- مال باندې یو کال تېرېدل: د عائشې رضی الله عنها د حدیث پر بنیاد: «لَا زَكَاةَ فِي مَالٍ حَتَّى يَحُولَ عَلَيْهِ الْحَوْلُ». «تر څو چې یو کال تېر نه شي مال باندې زکات نشته»^۱.

۳- هغه مال چې زکات پرې واجبېږي:

لومړی: څاروي:

او هغه: اوبنان، غواګانې او پسونه دي، او زکات یې په دوو شرطونو واجبېږي:

۱- چې د لوشلو او بچي راوړلو لپاره وي، نه د کار لپاره.

۲- سائمه وي (هغه چې خرول کېږي). په هغو څارویو باندې زکات نشته چې د هغو لپاره وانه په بیه اخیستل کېږي، او یا یې له

^۱ ابن ماجه په شمېره (۱۷۹۲)، او ترمذي په (۶۳) او (۶۳۱) شمېرو کې نقل کړي.

بوتو يا نورو شيانو څخه راټول کړي وي، او په هغو څارويو کې زکات نشته چې په کال کې څه موده وڅرپرې نه ټول او يا د کال ډيری برخه.

د څارويو د زکات نصاب:

۱- د اوبن زکات:

که شرطونه پوره وي؛ هر پنځم اوبن کې يو پسه دی، هرو لسو کې دوه پسونه، هرو پنځلسو کې درې پسونه، او په هرو شلو کې څلور پسونه. لکه څنگه چې سنت او اجماع پر دې باندې دلالت کوي، کله چې پنځه ويشتو ته ورسېږي نو په هغې کې بنت مخاض دی او هغه دا چې: يو کال يې پوره کړی وي او دوهم کال ته داخله شوې وي، او د نه شتون په صورت کې ابن لبون (د اوبن نر بچی چې دويم کال يې بشپړ کړی وي) د هغې ځای ناستی کيدلی شي. او کله چې اوبنان شپږ دېرشو ته ورسېږي؛ هغې باندې بنت لبون واجبيږي، کومه اوبنه چې دوه کاله يې بشپړ کړې وي.

کله چې اوبنان شپږ څلوېښتو ته ورسېږي؛ هغې باندې حقه واجبيږي، چې درې کاله يې بشپړ کړي وي.

او کله چې اوبنان يو شپېتو ته ورسېږي؛ هغې باندې جذعة واجبيږي، هغه چې څلور کاله يې بشپړ شوي وي.

او کله چې اوبنان شپږ اویا ته ورسېږي؛ هغې باندي دوه بنت
لبون واجبېږي.

کله چې اوبنان یو نوي ته ورسېږي؛ هغې باندي دوه حقې
واجبېږي.

او کله چې د اوبنانو شمېر له یو سل او شل څخه زیات شي، نو
هغې باندي درې بنت لبون واجبېږي، او بیا په هرو څلوېښتو اوبنانو
کې یوه بنت لبون واجبېږي، او بیا په هرو پنځوسو اوبنانو کې یوه
حقه واجبېږي.

۱- د غواگانو زکات:

کله چې شرطونه پوره شي، او دېرشو ته ورسېږي تبع او یا تبعه
پکې واجبېږي: هغه خوسکي یا خوسکۍ ته ویل کېږي چې هر یو
یې یو کال پوره کړی وي او دویم کال یې پیل کړی وي.

او له دېرشو څخه کم باندي زکات نشته.

او کله چې څلوېښتو ته ورسېږي، یوه مسنه غوا ورباندي
واجبېږي، کومه چې: دوه کاله یې پوره شوي وي.

کله چې د غواگانو مجموعه له څلوېښتو څخه زیاته شي نو په
هرو دېرشو باندي یو تبع او یا تبعه، او په هرو څلوېښتو کې یوه

مسنه واجبيري.

۳- د پسونو زکات:

که د پسونو شمېر څلوېښتو ته ورسېږي، که هغه پسه وي يا وزه، نو هغې باندې يو پسه واجبيري، چې هغه د پسه بچي دی او يا د وزې ښځينه بچي دی.

که د پسونو شمېر له څلوېښتو څخه کم وي، هغې باندې زکات نشته. که د پسونو ټولټال شمير يو سل او يووېشت ته ورسېږي، هغې باندې دوه پسونه واجبيري. که دوه سوه او يو ته ورسېږي، هغې باندې درې پسونه واجبيري.

بيا له دې مقدار وروسته فرض استقرار پيدا کوي، او په هر سلو پسونو باندې يوه پسه واجبيري، او په څلورو سوو پسونو باندې څلور پسونه واجبيري، او داسې نور په همدې ترتيب سره.

دويم: د ځمکې د حاصلاتو زکات:

د ځمکې حاصلات په دوه ډوله دي:

(۱) غلې دانې او ميوې.

(۲) معدنونه (منرالونه).

لومړی ډول: غلې دانې او ميوې:

په غله جاتو کې لکه: غنم، وربشې او وريجې زکات واجبيري.

او په مېوو کې لکه: کجورې او ممیز او په نورو نباتاتو لکه، حبوبات او سبزیجاتو کې زکات نه واجیږي.

د غلو او میوو د زکات د واجېدو شرطونه:

(۱) چې ذخیره وي: په هغه شي باندې زکات نشته چې نه وي ذخیره شوي لکه مېوې او سبزیجات.

(۲) چې د اندازه کولو وړ وي: نو په هغه څه باندې زکات نشته چې په شمېرلو یا تول باندې خرڅېږي لکه هندوانه، پیاز، انار او داسې نور.

(۳) چې نصاب ته ورسېږي: چې دا پنځه وسقه (شپېته پېانې، یا ۶۵۳ کیلو گرام) وي او له دې څخه په کم څه باندې زکات نشته.

(۴) چې نصاب د زکات د فرض کېدو پر مهال کې په ملکیت کې وي.

چا چې د زکات له وخت نه وروسته خپل کړ، په هغه باندې زکات فرض ندی، لکه د حاصل له راټولو وروسته چا اخیستي وي او یا چا تحفه ورکړې وي.

د زکات د واجېدو وخت:

په حبوباتو او میوو کې زکات هغه وخت واجیږي کله چې پاخه

شي. د پخيدو نښه په لاندې ډول ده:

الف- په حبوباتو کې: کله چې کلک او سخت شي.

ب- د کجوري په ميوو کې: کله چې سرې يا زيرې شي.

ج- په انگورو کې: تر څو نرم او خواږه شي.

نصاب يې:

د حبوباتو او ميوو نصاب: پنځه وسقه. او وسق شپيته صاعه
(پياني) دي، نو نصاب درې سوه نبوي صاعه دي، او نصاب په
کيلوگرامو کې تقريبا ۹۰۰ كيلوگرامه دی.

هغې کې د زکات واجب اندازه:

په هغه څه باندې چې پرته له وسايلو او لگښت څخه خړوبېږي
عشر واجبېږي، لکه د باران او د چينو په اوبو سره چې خړوبې شوي
وي.

په هغه څه باندې چې په لگښت او سختۍ خړوبېږي په هغې
کې د عشر نيمايي واجبېږي، لکه هغه څه چې د څاگانو او سيندونو
څخه د څارويو يا عصري ماشينونو په واسطه خړوبېږي.

دوهم ډول: معدنونه (منرالونه):

هغه څه چې له ځمکې څخه راويستل کېږي: معدنونه

(منرالونه)، دا هغه څه دي چې له ځمکې څخه رايستل کېږي پرته لږې چې د هغې له جنس څخه وي؛ لکه سره زر، سپين زر، اوسپنه او جواهر.

د زکات د واجبهېدلو وخت يې:

کله چې هغه ترلاسه کړي او مالکيت يې ولري؛ پرته له ځنډ څخه يې بايد زکات وباسي، ځکه چې د يو کال تېرېدل په کې لازم ندي. نصاب يې د سرو او سپينو زرو نصاب دی، او د هغې د قيمت د عشر څلورمه برخه بايد ترې زکات ورکړل شي.

درېم: د اثمانو (قيمتي شيانو) زکات:

او اثمان: سره زر، سپين زر او بانکي نوټونه دي، چې زکات ورکول يې واجب دي او دليل يې د الله تعالی قول دی: ﴿وَالَّذِينَ يَكْنِزُونَ الذَّهَبَ وَالْفِضَّةَ وَلَا يُنْفِقُونَهَا فِي سَبِيلِ اللَّهِ فَبَشِّرْهُمْ بِعَذَابٍ أَلِيمٍ﴾. (او هغه کسان چې سره زر اوسپين زر خزانه کوي او هغه د الله په لاره کې نه لگوي، نو دوی ته د ډېر دردوونکي عذاب زېږی ورکړه). [التوبة: ۳۴].

او په حديث کې راغلي: «مَا مِنْ صَاحِبِ ذَهَبٍ وَلَا فِضَّةٍ لَا يُؤَدِّي فِيهَا حَقَّهَا؛ إِلَّا إِذَا كَانَ يَوْمَ الْقِيَامَةِ صُفِّحَتْ لَهُ صَفَائِحُ مِنْ

نار». «د سرو زرو او سپينو زرو هيڅ مالک نشته چې حق يې نه ادا کوي؛ مگر دا چې د قيامت په ورځ به د ده لپاره د اور تختې کينودل شي»^۱.

علمو او په دې خبره اتفاق کړی چې زکات په سرو زرو او سپينو زرو کې واجب دی، او بانکونو ته هم د سرو او سپينو زرو په شان حکم لري؛ ځکه چې دا د نغدو معاملو په بدل کې د هغو ځای ناستي دي.

په اثمانو کې د زکات نصاب او د زکات اندازه:
د اثمانو (قيمتی شيانو) زکات د سرو زرو او سپينو زرو نصاب دی، ځکه چې اثمان د دې دواړو په ځای د قيمت په حيث کارول کېږي، نو کله چې نصاب يې د دوی له يو نصاب ته ورسېږي، په هغه کې زکات لازمېږي، او په نن ورځ د پيسو د نصاب ټاکل معمولاً د سپينو زرو په اساس دی؛ ځکه چې سپين زر له سرو زرو ارزانه دي، نو د سپينو زرو نصاب پرې ژر پوره کېږي، که يو مسلمان د (۵۹۵) گرامه سپينو زرو په اندازه مال ولري، او يو کال پرې تېر شي نو زکات پرې واجبېږي. او د سپينو زرو قيمت وخت په وخت

^۱ بخاري په شمېره (۱۴۰۲)، او مسلم په شمېره (۲۲۸۷) کې نقل کړي.

تغیر کوي، نو څوک چې لږ مال ولري او پدې نه پوهېږي چې نصاب ته رسېدلی که نه، نو د سپینو زرو له تاجرانو څخه دې د یو گرام سپینو زرو د ارزښت پوښتنه وکړي، بیا دې په (۵۹۵) ضرب کړي، او حاصل یې د زکات نصاب دی.

فایده: که غواړې د خپل مال زکات وباسې؛ نصاب باید په څلویښتو تقسیم کړي، او کومه نتیجه چې لاس ته راځي هغه واجب مقدار دی.

څلورم: د سوداگریزو مالونو زکات:

دا هغه څه دي چې د پلورلو، اخیستلو، او گټې لپاره چمتو شوي وي، سوداگریزو مالونو کې د غیر نغدي پیسو ټول ډولونه شامل دي؛ لکه موټر، جامې، ټوکر، اوسپنه، لرگي او داسې نور چې د تجارت لپاره چمتو شوي وي.

په سوداگریزو مالونو کې د زکات د فرضیت شرطونه:

۱- دا چې په کار سره د هغو مالک وي: لکه خرڅول، کرایه ورکول او داسې نور د گټې اخیستلو لارې.

۲- د تجارت په نیت د هغو مالک وي: نیت یې د کسب او مال لاسته راوړل وي، ځکه چې عملونه په نیت ولاړ دي، او تجارت

عمل دی، نو د نورو اعمالو په شان نیت هم ورسره تړلی وي.

۳- دا چې قیمت یې د دوو نقدو څخه یو ته په نصاب کې ورسپړي.

۴- د یو حول تېرېدل، چې هغه د کال تېرېدل دي.

د مالونو د زکات ورکولو طریقه:

د مالونو قیمت د کال په پای کې د دوو نقدو (سرو زرو یا سپینو زرو) له مخې ټاکل کېږي او زکات یې وېستل کېږي، کله چې د دوو نقدو سره یې قیمت معلوم شي او له هغو څخه یو باندي نصاب ته ورسپړي؛ د هغې د قیمت د لسمې څلورمه برخه ایستل کېږي.

پنځم: د فطر صدقه (سرسایه):

دا هغه صدقه ده: چې د روژې د میاشتې په پای کې واجبه وي. او د هجرت په دویم کال کې فرض شوی ده.

حکم یې:

د فطر صدقه په هر مسلمان واجب ده چې د اختر په ورځ او شپه کې د ځان او کورنۍ لپاره د کفایت څخه زیات خوراک ولري. په هر مسلمان، نارینه او ښځینه، ماشوم او بوډا، آزاد او غلام باندي فرض ده. ددې حدیث پر اساس: «فَرَضَ رَسُولُ اللَّهِ ﷺ زَكَاةَ الْفِطْرِ عَلَى الْعَبْدِ وَالْحُرِّ، وَالذَّكَرِ وَالْأُنْثَى، وَالصَّغِيرِ وَالْكَبِيرِ، مِنْ

الْمُسْلِمِينَ». "رسول الله صلى الله عليه وسلم په هر مسلمان غلام او آزاد، نر او ښځې، ماشوم او بوډا باندې صدقه فطر فرض کړې ده".^۱ او فرض: د واجب او الزامیت په معنا دی.

د مشروعیت حکمت یې:

ابن عباس رضي الله عنهما فرمایي: «فَرَضَ رَسُولُ اللَّهِ ﷺ زَكَاةَ الْفِطْرِ؛ طَهْرَةً لِلصَّائِمِ مِنَ اللَّغْوِ وَالرَّفَثِ، وَطُعْمَةً لِلْمَسَاكِينِ».

"رسول الله صلى الله عليه وسلم د فطر صدقه د روژه نیونکي لپاره د فضول او فحش خبرو څخه د پاکوالي او د مسکینانو لپاره د یوې مړۍ ډوډۍ لپاره فرض کړې ده".^۲

د وجوب او ادا کولو وخت یې:

د فطر صدقه زکات ورکول د اختر د شپې د لمر له لوېدو څخه پیلېږي، او مستحب ده چې د اختر په ورځ د اختر لمانځه ته له تللو مخکې ادا شي، د اختر له لمانځه نه وروسته کول یې جواز نلري. که د اختر د لمانځه څخه وروسته یې وځنډوي؛ نو قضایي ادا کول یې پرې واجب دي، او دغه کس د ټاکل شوي وخت څخه وروسته په

^۱ بخاري په شمېره (۱۴۳۲)، او مسلم په شمېره (۹۸۴) کې نقل کړي.

^۲ ابو داود په شمېره (۱۶۰۹)، او ابن ماجه په شمېره (۱۸۲۷) کې نقل کړي، او للباني

په صحیح ابو داود شمېره (۱۶۰۹) کې صحیح بللی.

خَنډولو سره د گناه مرتکب شوی دی.

دا ممکن ده چې د اختر څخه یوه یا دوه ورځې وړاندې ادا شي.
۵- اندازه یې او هغه څه چې سرسایه ورباندې ادا کيږي:
د هیواد د خلکو لپاره د معمول خوړو یو صاع (پيپانه)؛ لکه وریجې، خرما، غنم او داسې نور. او د یو صاع (پيپانې) اندازه: تقریبا درې کیلوگرامه ده. په بدل کې یې د قیمت ویستل د پیسو په ورکولو سره جواز نلري؛ ځکه چې دا د رسول الله صلی الله علیه وسلم د حکم خلاف دي.

د زکات ادا کول او د مصرف ځای یې:

د ادا کولو وخت یې:

زکات باید سمدلاسه ادا شي کله چې یې ټاکل شوی وخت راشي. پرته له ضرورته د هغې خنډول جواز نلري، لکه دا چې مال په کوم لرې هېواد کې وي او د وکالت لپاره څوک نه وي.

د ادا کولو ځای یې:

زکات په هغه ملک کې ورکول غوره دي چې مال په کې وي. په لاندې حالتونو کې له هغه هیواد څخه چې مال په کې دي بل هیواد ته لېږدول جواز لري:

الف- کله چې په دې ملک کې د زکات اړمن خلک نه وي.

ب- که په بل هېواد کې اړمن خپلوان وموندل شي.

ج- که کوم مشروع مصلحت وي چې د مال د انتقال غوښتنه کوي، لکه: د قحط او سیلاب ځپلو مسلمانانو سیمو ته د هغې لیردول. د ماشوم او لیوني په مال کې زکات فرض دی، د عامو دلایلو پر اساس، او د زکات ورکولو مسئولیت د هغوی په مال کې د سرپرست له خوا باید ادا شي. له نیت پرته د زکات ورکول جواز نلري، د هغه ﷺ په قول: «إِنَّمَا الْأَعْمَالُ بِالنِّيَّاتِ». "عملونه د نیت پورې تړلي دي".^۱

د زکات مستحقین:

هغه طبقه خلک چې هغوی ته زکات ورکول کېږي اته دي:

لومړۍ طبقه: فقیران:

دوی هغه څوک دي چې د کور، خوړو او جامو په برخه کې بنسټیز د کفایت شیان ونلري. د زکات دومره اندازه دوی ته ورکول کېږي، چې د هغوی د یو کال بشپړ کفایت لپاره بسنه وکړي.

دویمه طبقه: مسکینان:

دا هغه کسان دي چې له خپل کفایت څخه زیات څه ولري، مگر په بشپړ ډول یې و نه مومي، لکه: څوک چې معاش لري لیکن د یو

^۱ بخاري په شمېره (۱)، او مسلم په شمېره (۱۹۰۷) کې نقل کړي.

کال لپاره بسنه نه کوي.

د زکات اندازه چې دوی ته ورکول کېږي: چې د یو کال لپاره د دوی او هغه چا لپاره بسنه وکړي چې دوی یې سرپرستي کوي.

دریمه طبقه: هغه کسان چې په دې برخه کې کار کوي:

دا هغه کسان دي چې د زکات د راټولولو لپاره د سرپرست لخوا ټاکل شوي، یا د هغې د ساتلو یا اړمنو کسانو ته د سپارلو مسولیت لري.

د زکات اندازه چې دوی ته ورکول کېږي: هغوی ته د کار د مزد په اندازه ورکول کېږي، که چیرته دوی ته دولت معاش یا اجرت نه ورکوي.

خلورمه طبقه: مؤلفه القلوب (هغه کسان چې زړونه یې پخلا شي):

او دا هغه کسان دي چې په زکات ورکولو سره د هغوی د اسلام منلو هیله شتون ولري، د هغوی د ایمان د پیاوړتیا لپاره، یا د مسلمانانو په وړاندې د هغوی د شر د مخنیوي لپاره.

د زکات دومره اندازه دوی ته ورکول کېږي: په خومره چې د دوی زړونه ترلاسه کېدلای شي.

پنځمه طبقه: رقاب:

د رقاب څخه مقصد د غلامانو او مکاتینو آزادېدل دي.

او مکاتب: هغه مملوک ته ویل کیږي خپل ځان یې د خپل مالک څخه اخیستی وي، پدې کې: په جنگونو کې د مسلمانو بندیانو خلاصول هم شامل دي.

شپږمه طبقه: قرضداران او دوی په دوه ډوله دي:

لومړی: هغه څوک چې د خپلو ضرورتونو لپاره پوروي وي، او د خپل پور د ادا کولو لپاره څه و نلري. هغه ته هغومره ورکول کیږي چې خپل پور ادا کړي.

دوهم: هغه څوک چې د پخلاينې له امله قرضداره شوی وي. هغه ته باید ورکړل شي ترڅو خپل پور پرې ادا کړي، که څه هم شتمن وي.

اوومه طبقه: في سبيل الله:

هغه کسان چې د الله په لاره کې جهاد کوي.

د زکات اندازه چې دوی ته ورکول کیږي: څومره چې د الله په لاره کې د جهاد لپاره کافي وي؛ له سپرلی، وسلې، خوراک او داسې نورو څیزونو څخه.

اتمه طبقه: ابن السبيل:

هغه مسافر دی چې توبنه او نفقه يې ختمه شوې وي يا ترې غلا شوې وي، او هيڅ مال ورسره نه وې چې وکولى شي خپل هيواد ته ولاړ شي.

د زکات اندازه چې دوى ته ورکول کيږي: د هغه څه په اندازه چې خپل هيواد ته يې ورسوي، که څه هم هغه په خپل هيواد کې شتمن وي.

څلورم مبحث: روژه:

روژه عبارت دی له:

سهار راختلو څخه تر لمر لوېدو پورې الله تعالى ته د بنده گۍ په نيت د ټولو روژه ماتوونکو شيانو څخه ځان ساتل.

دا د اسلام له رکنونو څخه يو رکن دی. او د الله له فرايضو څخه يو ستر فرض دی، او ددين د پېژندل شوي ضرورياتو څخه شمېرل کيږي، قرآن، سنت او د مسلمانانو اجماع ددې په وجوب باندې دلالت کوي.

الله تعالى فرمايي: ﴿شَهْرُ رَمَضَانَ الَّذِي أُنزِلَ فِيهِ الْقُرْآنُ هُدًى لِّلنَّاسِ وَبَيِّنَاتٍ مِّنَ الْهُدَىٰ وَالْفُرْقَانِ فَمَن شَهِدَ مِنْكُمُ الشَّهْرَ

فَلْيُصِمُ...﴾ (روژه هغه مياشت ده چې قرآن په کې نازل کړی شوی دی، چې د خلکو لپاره هدايت او ښکاره دليلونه دي (له جنسه د هغو شيانو) چې هغه لار ښايي او بېلوونکی د حق او باطل دی. نو هر څوک له تاسي (مکلفينو) څخه چې دا مياشت ومومي، نو هرورومو دې د دې (رمضان) روژه ونيسي). [البقرة: ۱۸۵].

د رمضان روژې د واجبيدلو شرطونه:

- ۱- اسلام، له کفارو څخه نه صحيح کيږي.
- ۲- بلوغ، نابالغ باندې واجب ندي. د تمیز کونکي ماشوم روژه صحيح ده، او د هغه لپاره نفل حسابيږي.
- ۳- عقل، په ليونې باندې روژه فرض نده، او له هغه څخه نه صحيح کيږي، د نیت د نشتوالي له امله.
- ۴- چې د روژې نيولو وړتيا ولري. هغه ناروغ باندې نده واجب چې روژه نشي نيولی، او نه په مسافر باندې، او کله چې عذر (ناروغي او سفر) له منځه لاړ شي قضا به يې ادا کوي. او دا چې له ښځې څخه قبوله شي، ښځه بايد: د حيض او نفاس د وینو څخه پاکه وي.

د روژې د مياشتې پيل په يو له دوو شيانو باندې ثابتيږي:

الف- د رمضان د میاشتی لیدل، دلیل یې د هغه ﷺ قول دی: «صُومُوا لِرُؤُوتِهِ، وَأَفْطِرُوا لِرُؤُوتِهِ». "د میاشتی په لیدلو روژه ونیسئ، او د میاشتی په لیدلو سره یې ماته کړئ"^۱.

ب- د شعبان میاشت د دېرشو ورځو پوره کول، که د رمضان میاشت ونه لیدل شي چې وریځې یا دوږې او داسې نور څه وي او د میاشتو د لیدلو مانع وگرځي، د رسول الله صلی الله علیه وسلم ددې وینا پر بنیاد: «فَإِنْ غَمَّ عَلَيْكُمْ؛ فَأَكْمِلُوا عِدَّةَ شَعْبَانَ ثَلَاثِينَ يَوْمًا». "که چیرې ستاسو لپاره د سپوږمۍ لیدل ستونزمن وي، نو د شعبان د میاشتی شمېر دېرش ورځې پوره کړئ"^۲.

په روژه کې نیت:

روژه د نورو عبادتونو په څېر ده چې نه صحیح کیږي مگر په نیت سره، په فرضي روژه کې د نیت وخت له نورو سره توپیر لري او هغه په لاندې ډول سره بیانېږي:

لومړی: فرضي روژه؛ لکه د رمضان روژه، قضایي روژه، او یا د نذر روژه، نیت یې د شپې له سهاره مخکې کیږي، د هغه ﷺ په دې

^۱ بخاري په شمېره (۱۸۱۰)، او مسلم په شمېره (۱۰۸۶) کې نقل کړي.

^۲ بخاري په شمېره (۱۹۰۹) کې نقل کړی.

قول سره: «مَنْ لَمْ يُبَيِّتِ الصَّيَّامَ مِنَ اللَّيْلِ فَلَا صِيَامَ لَهُ». "څوک چې د شپې لخوا د روژې نیت ونکړي، د هغه لپاره روژه نشته".^۱

دویم: نفلي روژه: او ددغې روژې لپاره د ورځې لمخې هم د روژې نیت کول صحیح دي. په دې شرط چې د صبح صادق څخه وروسته یې څه نه وي خوړلي.

د روژې ماتوونکي:

اول: جماع کول، نو کله چې جماع وشي روژه فاسدېږي، او د هغې ورځې چې جماع په کې ترسره شوې قضاء راوړل کېږي، او هغه باید د قضاء سربیره کفاره ورکړي، کوم چې د غلام آزادول دي. که هغه ونه موندل شي نو دوه میاشتې پرله پسې روژه دې ونیسي. که د شرعي عذر له امله توان ددې توان هم نه لري، نو باید شپیتو مسکینانو ته خواړه ورکړي، د هر مسکین لپاره د هیواد د خوراک څخه نیمه پیمانه (صاع) خواړه ورکړي.

دویم: د مني خارجېدل: د ښکلولو، لمس کولو، استمنا (موتې وهلو)، یا د مکرر کتلو له امله، نو قضا باید راوړي پرته له کفارې

^۱ احمد په شمېره (۲۶۴۵۷)، او ابو داود په شمېره (۲۴۵۴)، او نسائي په شمېره (۲۳۳۱) کې نقل کړي، او دا د هغه لفظ دی.

خخه؛ حكه چي كفاره يوازي د جماع لپاره خانگرې ده. ليكن خوك چي په خوب محتلم شي (شيطان يې وغولوي)، او بيا له هغه خخه انزال وشي؛ په دې باندې هيخ نشته؛ حكه چي دا د هغه د ارادې پرته دي، نو د جنابت غسل دې وكړي.

دريم: په قصدي ډول خوړل او خنبل، د الله تعالى په دې قول سره: ﴿وَكُلُوا وَاشْرَبُوا حَتَّى يَتَبَيَّنَ لَكُمُ الْخَيْطُ الْأَبْيَضُ مِنَ الْخَيْطِ الْأَسْوَدِ مِنَ الْفَجْرِ ۖ ثُمَّ أَتَمُوا الصِّيَامَ إِلَى اللَّيْلِ...﴾. (او خوري، خنبي تر هغه وخته چي د شپې د ترورې له تورې ليكې نه مو (د سهار) سپينه كرنه (خط) تر سترگو شي. بيا تر شپې پورې خپله روژه بشپړه (پوره) كړئ...). [البقرة: ۱۸۷].

او خوك چي په هيره باندې خوراك او يا خنباك وكړي؛ په هغه باندې هيخ نشته؛ ددې حديث پر اساس: «مَنْ نَسِيَ وَهُوَ صَائِمٌ، فَأَكَلَ أَوْ شَرِبَ، فَلَيْتَمَّ صَوْمَهُ، فَإِنَّمَا أَطْعَمَهُ اللَّهُ وَسَقَاهُ». «خوك چي د روژې په حالت كې په هيره باندې خوراك او يا خنباك وكړي، نو خپله روژه دې پوره كړي، حكه الله تعالى ورته خوراك او

خښاک ورکړي دي»^۱.

څلورم: په قصدي توگه استفراق کول، لیکن چا باندې چې کانگې غلبه وکړي پرته د هغه له اختیار څخه؛ د هغه په روژه باندې اغیزه نه کوي. د هغه صلی الله علیه وسلم په قول: «مَنْ ذَرَعَهُ الْقِيءُ فَلَيْسَ عَلَيْهِ قَضَاءٌ، وَمَنْ اسْتَقَاءَ عَمْدًا فَلْيَقْضِ». "هغه څوک چې پرته له اختیاره کانگې وکړي هغه باندې قضا نشته، او څوک چې په قصدي ډول کانگې وکړي باید قضا راوړي"^۲.

پنځم: له بدن څخه د وینې ایستل؛ د حجامې، وینه تویولو، او یا د ناروغ سره د مرستې لپاره وینه ورکولو له امله، په دې ټولو باندې روژه ماتېږي. لیکن د معاینې لپاره چې په لږه پیمانه وینه ایستل کېږي؛ دا په روژه باندې اغیزه نه کوي. همدارنگه پرته له اختیاره د وینو وتل، لکه د پوزې، زخمونو، یا د غابڼ ایستلو؛ دا هم په روژه اغیزه نه کوي.

هغه کسان چې په رمضان کې روژه ماتولی شي:

^۱ بخاري په شمېره (۶۶۶۹)، او مسلم په شمېره (۲۷۰۹) کې نقل کړي.

^۲ ابو داود په شمېره (۲۳۸۰)، او ترمذي په شمېره (۷۱۹)، او ابن ماجه په شمېره

(۶۷۶) کې نقل کړي.

لومړۍ قسم: هغه کسان چې روژه ماتوي او قضاء هغوی باندې واجب ده، دا دي:

اول: هغه ناروغ چې د هغه څخه د رغېدو هیله شتون ولري، او روژه هغه ته ضرر او یا تکلیف رسوي.

دوهم: مسافر؛ که هغه په سفر کې تکلیف مومي یا یې نه مومي، او هغو لپاره دلیل: د الله تعالی دا قول دی: ﴿...وَمَنْ كَانَ مَرِيضًا أَوْ عَلَى سَفَرٍ فَعِدَّةٌ مِّنْ أَيَّامٍ أُخَرَ...﴾. (... او څوک چې مریض وي، یا پر سفر وي، نو (پر هغه) د نورو ورځو شمېرل دي...). [البقرة: ۱۸۵].

دریم: حامله یا شیدې ورکونکې ښځه، که روژه نیول هغوی لره سخت وي، او یا هغوی یا د هغوی ماشومانو ته ضرر رسوي، هغوی د ناروغ حکم لري، نو د هغوی لپاره روژه ماتول جواز لري. لیکن دوی باید خپلې قضا شوي روژې په بل وخت کې ادا کړي.

څلورم: حایضه او یا نفاسه ښځې، او د روژې ماتول هغوی باندې واجب دی. د هغوی روژه صحیح نه ده او په نورو ورځو کې یې باید قضاء ادا کړي.

دویم قسم: هغه کسان چې روژه ماتول ورته روا دي، او هغوی

باندې له قضا راوړلو پرته كفاره واجب ده:

لومړی: هغه ناروغ چې د رغېدو هيله يې نه وي.

دوهم: هغه بوډا چې روژه نشي نيولی.

دوی روژه ماتوي، او د روژې د مياشتې د هرې ورځې په مقابل کې يو مسکين ته ډوډۍ ورکوي. لېکن هغه بوډا چې د خرف (ډېر زړښت) درجې ته ورسېږي له هغه څخه مکلفيت لرې کېږي؛ هغه کولای شي چې روژه ماته کړي او هغه باندې څه نشته.

د قضا نيټه او د ځنډولو حکم يې:

د رمضان د روژې قضا د يو رمضان څخه تر راتلونکي رمضان پورې ده، غوره دا ده چې قضا کې بېرته وشي، د روژې قضاء د بلې روژې وروسته ځنډول جواز نلري، د عائشې رضی الله عنها څخه روايت دی، هغې وويل: «كَانَ يَكُونُ عَلَيَّ الصَّوْمُ مِنْ رَمَضَانَ، فَمَا أَسْتَطِيعُ أَنْ أَقْضِي إِلَّا فِي شَعْبَانَ لِمَكَانِ رَسُولِ اللَّهِ ﷺ». "په ما به د رمضان روژې پاتې وې، نو د رسول الله صلى الله عليه وسلم له امله مې دغه قضايي نه شوه راوړې مگر د شعبان په مياشت کې".^۱

څوک چې د روژې قضا تر راتلونکي رمضان پورې وځنډوي،

^۱ بخاري په شمېره (۱۸۴۹)، او مسلم به شمېره (۱۸۴۶) کې نقل کړي.

دوه حالتونه لري:

۱- چې د شرعي عذر په خاطر يې وځنډوي، لکه: که ناروغي يې تر بلې روژې پورې دوام وکړي، د دې لپاره يوازې قضاء ده.

۲- که له شرعي عذر پرته يې وځنډوي، دلته په ځنډ کولو سره گناهگار يې، نو بايد توبه وباسي او قضاء يې ادا کړي، او د هرې ورځې په بدل کې يو مسکين ته خوراک ورکړي.

نفلي روژه د هغه چا لپاره چې هغه باندې قضاء وي:
چا باندې چې د رمضان مياشت قضايي روژه وي؛ غوره دا ده چې دا د نفلي روژې څخه مخکې قضا باندې پيل وکړي. خو که هغه نفلي روژه وي چې وخت يې تير يې - لکه د عرفې او عاشورا روژه-؛ نو دغه روژې دې مخکې د قضا راوړلو څخه ونيسي؛ ځکه چې د قضا وخت پراخه دی، او د عاشورا او عرفې وخت له لاسه ځي، خو د شوال شپږ روژې نه نيول کيږي مگر وروسته له قضاء څخه.

هغه روژې چې نيول يې حرام دي:

۱- د کوچني اختر او لوی اختر په ورځو کې روژه نيول؛ ځکه چې له هغو څخه منع شوې ده.

۲- د ذوالحجې په مياشت کې د تشريق د ورځو روژه نيول. پرته

له هغه چا چې د تمتع او قران حج کې وي او د قربانۍ لپاره څه و نه مومي. د تشریق ورځې: د ذوالحجې د میاشتې یوولسمه، دولسمه او دیارلسمه دي.

۳- د شک ورځ د شک لپاره، او هغه د شعبان د میاشتې دیرشمه ده. کله چې د هغې شپه د وریځې یا دوړې شپه وي چې د سپوږمۍ د لیدلو مخه یې نیوله.

هغه ورځې چې روژه نیول یې مکروه دي:
الف- د رجب میاشت د روژې لپاره ځانگړي کول.

ب- د جمعې ورځ د روژې لپاره ځانگړي کول، ځکه چې له هغې څخه منع شوې ده. که یوه ورځ مخکې او یا وروسته روژه ونیسي نو کراهت یې بیا له منځه ځي.

مسنونه روژې:

الف- د شوال د میاشتې شپږ ورځې.

ب- د ذی الحجې نهه ورځې روژه نیول، او په هغو کې تر ټولو تاکید شوې د عرفې ورځ ده، پرته له حاجي څخه؛ د هغه لپاره ددې ورځې روژه نیول جواز نلري، او ددې ورځې روژه نیول د دوو کلونو د گناهونو کفار ه ده.

ج- د هرې میاشتې درې ورځې روژه نیول، او غوره داده چې

ایام البیض و نیول شی او هغه ورځې: دیارلسمه، خوارلسمه او پنځلسمه دي.

د- د هرې اونۍ د دوشنبې او پنجشنبې روژه نیول، ځکه چې رسول الله صلی الله علیه وسلم به یې روژه نیوله؛ ځکه چې د بندگانو اعمال پدې ورځو کې - الله تعالی ته - وړاندې کېږي. نفلي روژه:

الف- د داود علیه السلام روژه ده، هغه یوه ورځ روژه نیوله او بله ورځ به یې نه نیوله.

ب- د الله د میاشتې محرم، روژه نیول، چې تر ټولو غوره میاشت ده چې روژه پکې نیول مستحب دي، او تر ټولو مهمه یې دا ده: د عاشورا د ورځې روژه نیول، چې د محرم لسمه ده، او د هغې سره نهمه ورځ روژه نیول؛ ځکه چې هغه صلی الله علیه وسلم فرمایلي دي: «لَئِنْ بَقِيتُ إِلَى قَابِلٍ لَأَصُومَنَّ التَّاسِعَ». "که زه تر راتلونکي - کال - پورې ژوندی وم، نو زه به د نهمې ورځې روژه هم ونیسم". او د یو کال مخکنیو گناهونو کفارو ده.

پنځم مبحث: حج او عمره

^۱ مسلم په شمېره (۱۱۳۴) کې نقل کړی.

حج په لغت کې: نیت کولو ته وايي. او په اصطلاح کې: د بیت الله الحرام او مشاعرو نیت کول په یو خاص وخت کې د ځانگړو مراسمو د ترسره کولو لپاره.

عمره په لغت کې: زیارت کولو ته وايي.

په اصطلاح کې: د بیت الله الحرام زیارت په هر وخت کې د ځانگړو عبادتونو د ترسره کولو لپاره.

حج د اسلام له رکنونو او سترو بنسټونو څخه دی. حج د هجرت په نهم کال کې فرض کړی شو، او رسول الله صلی الله علیه وسلم یو حج کړی و چې هغه (حجة الوداع) دی.

حج په ټول عمر کې یو ځل پر توان لرونکي باندې فرض دی. او که له هغه څخه زیاتیري هغه نفل دی. د ډیری علماوو په نظر د عمرې ادا کول یو ځل واجب دي. د رسول الله صلی الله علیه وسلم ددې قول پر اساس کله چې وپوښتل شو: آیا د بنحو لپاره جهاد شته؟ هغه وفرمایل: «نَعَمْ، عَلَيْنَهِنَّ جِهَادٌ لَا قِتَالَ فِيهِ: الْحَجُّ وَالْعُمْرَةُ». "هو، دهغوی لپاره جهاد شته چې جنگ پکې نشته: حج

او عمره^۱.

د حج او عمرې د واجبوالي شرطونه:

۱- اسلام.

۲- عقل.

۳- بلوغ.

۴- آزادي.

۵- توان.

۶- خاص د زنانه لپاره- د محرم شتون دی تر څو له هغې سره د حج يا عمرې ادا کولو لپاره سفر وکړي، ځکه چې له محرم پرته د حج او يا بل کوم مقصد لپاره سفر کول روا نه دي. د هغه صَلَّى اللهُ عَلَيْهِ وَسَلَّمَ په قول: «لَا تُسَافِرُ الْمَرْأَةُ إِلَّا مَعَ ذِي مَحْرَمٍ، وَلَا يَدْخُلُ عَلَيْهَا رَجُلٌ إِلَّا وَمَعَهَا مَحْرَمٌ». «نبخه دې له محرم پرته سفر نه کوي، او سړی دې هغې ته نه داخلېږي مگر دا چې هغې سره محرم وي»^۲.

او د نبخې محرم: د هغې خاوند، او يا هغه څوک دی چې له

^۱ احمد په شمېره (۲۵۱۹۸)، او نسائي په شمېره (۲۶۲۷)، او ابن ماجه په شمېره (۲۹۰۱) کې روايت کړي.

^۲ بخاري په شمېره (۱۸۶۲)، او مسلم په شمېره (۱۳۴۱) کې نقل کړي.

هغې سره يې په ابدي توگه نکاح کول حرام وي؛ د نسب له مخې: لکه د هغې ورور، پلار، تره، وراره او ماما. يا د مباح سبب له مخې، لکه: رضاعي ورور، يا د سخرگنې له لارې، لکه: د مور خاوند او د خاوند زوی.

او توان: دادی چې: مادي او فزيکي توان ولري، ترڅو وکولى شي رکوب (سواري) وکړي او د سفر تحمل ولري، او دومره مال ولري چې د هغه د تگ او راتگ لپاره کافي وي، او همدارنگه وکولى شي د خپلو ماشومانو او هغو کسانو لپاره هم کفايت وکړي چې هغه باندې د هغوی د نفقې مسئوليت وي ترڅو چې هغه بيرته دوی ته را وگرځي.

او د حج لاره د ځان او مال لپاره خوندي وي.

او هغه څوک چې له ځاني وړتيا پرته د مال توان ولري، که هغه بوډا وي، يا په اوږدمهاله ناروغۍ اخته وي، او د هغه د رغيدو هيله نه وي؛ په هغه باندې واجب ده چې د هغه له لوري بل څوک په وکالت سره حج او عمره وکړي.

هغه څوک چې د هغه نيابت يا وکالت په حج او عمره کې صحيح کيږي دوه شرطونه لري:

۱- هغه څوک وي چې مسلمان بالغ او عاقل وي.

۲- دا چې پخپله د ځان لپاره يې د اسلام حج کړی وي.

د احرام موقايت (ځايونه):

موقايت: د ميقات جمع ده، چې په لغت کې: حد ته وايي. او په

اصطلاح کې: د عبادت ځای يا وخت ته ويل کيږي.

حج زماني او مکاني مېقاتونه لري:

الف- زماني مېقاتونه: الله تعالیٰ په خپلې دې وينا کې ذکر کړي

دي: (الْحَجُّ أَشْهُرٌ مَّعْلُومَةٌ فَمَنْ فَرَضَ فِيهِنَّ الْحَجَّ...). (د حج

وخت) معلومې مياشتې دي، نو چا چې په دې مياشتو کې پر خپل

ځان حج فرض کړ...). [البقرة: ۱۹۷].

او دا مياشتې: شوال، ذوالقعدة او د ذوالحجې لومړۍ لس

ورځې.

ب- مکاني موقايت: دا هغه حدود دي چې حاجي ته له احرام

پرته مکې ته د تېرېدو جواز نه ورکوي. او هغه په لاندې ډول دي:

۱- ذو الحليفة: د مدينې د خلکو لپاره ميقات.

۲- الجحفة: د شام، مصر او مغرب د اوسېدونکو ميقات دی.

۳- قرن المنازل: چې اوس مهال په سيل باندي پېژندل کيږي؛ د

نجد د اوسېدونکو میقات دی.

۴- ذاتِ عَرَق: د عراق د خلکو لپاره میقات.

۵- يَلَمْلَم: د یمن د خلکو لپاره میقات.

او د چا کور چې د دې میقاتونو څخه - حرم ته نږدې - وي؛ له خپل کور څخه دې د حج او عمرې لپاره احرام وکړي. او څوک چې د مکې له اوسېدونکو څخه وي؛ نو دوی له مکې څخه احرام ترې، او د احرام تر لړلو لپاره میقات ته د تللو اړتیا نه لري. مگر د عمرې لپاره: دوی تر ټولو نږدې تحلل ځای ته ځي او احرام ترې. او که څوک غواړي حج او عمره وکړي نو د رسول الله صلی الله علیه وسلم له ټاکلو ځایونو څخه دې احرام وکړي، او دا هغه ټاکلي ځایونه دي چې مخکې تشریح شوي دي. د هغو کسانو لپاره چې غواړي حج او عمره وکړي له احرام پرته دې لدې ځایونو څخه نه تېرېږي.

- څوک چې د پورتنیو مواقیتو څخه تېرېږي پرته له اوسېدونکو څخه یې، نو هغوی باید احرام کړی شوي تیر شي.

- څوک چې لاره یې د مکې خوا ته وي او یاد شوو میقاتونو څخه یو باندې هم نه تېرېږي که هغه د ځمکې، سمندر او هوا له

لارې وي، نو لازم ده چې کله يو ميقات ته نږدې شو نو احرام دې وټري، د عمر بن الخطاب رضي الله عنه په قول سره: «تاسو د ميقات سره برابر ځای د خپلې لارې څخه وټاکئ»^۱.

- څوک چې په الوتکه کې د حج او عمرې د مناسکو د ادا کولو لپاره سفر وکړي، نو واجب ده چې کله الوتکه ميقات ته نږدې شوه احرام دې وټري، د هغه لپاره جواز نلري چې د احرام په تړلو کې ځنډ وکړي تر هغه پورې چې الوتکه په هوايي ډگر کې بنسټه شي.

احرام:

احرام د مناسکو (عبادتونو) د داخلېدو لپاره نیت کول دي؛ او په حج کې هغه: په حج کې د داخلېدو نیت دی، او په عمره کې، په عمره کې د داخلېدو نیت دی. او هغه محرم نه بلل کېږي ترڅو چې د نسکو او عبادتونو نیت وکړي. لیکن یوازې د احرام اغوستل پرته له نیت څخه هغه احرام نه بلل کېږي.

د احرام مستحبات:

- ۱- د احرام له داخلېدو مخکې بشپړ غسل کول.
- ۲- په بدن کې د نارینه وو لپاره د خوش بویی استعمالول، نه د

^۱ بخاري په شمېره (۱۵۳۱) کې نقل کړی.

احرام په جامو کې.

۳- احرام په سپين لنگ او چادر او چپلکو کې.

۴- که احرام تړي او سپارلی باندې وي بايد قبلې ته مخامخ

وي.

د نسکو ډولونه:

احرام کوونکی اختيار لري چې له درېو نسکو څخه هر يو يې

خوښ وي انتخاب کړي:

۱- تمتع: د حج په مياشتو کې د عمرې احرام تړل، او هغه ترسره

کول، بيا هماغه کال کې د حج لپاره احرام تړل دي.

۲- افراد: يوازې له ميقات څخه د حج لپاره احرام تړل دي، او

د حج د مناسکو تر اداء کولو پورې په خپل احرام کې پاتې کېدل

دي.

۳- القران؛ چې حج او عمرې لپاره يو ځای احرام وتړي، او يا

د عمرې لپاره احرام وتړي، بيا له هغه سره حج ته داخل شي مخکې

له طواف کولو څخه، نو له ميقات څخه د عمرې او حج نيت کوي،

او يا د عمرې له طواف څخه مخکې، او د دواړو لپاره طواف او

سعی کوي.

متمتع او قارن باندې فديه لازمه ده، که د مسجد حرام له اوسېدونکو څخه نه وي.

او له دې درېو مناسکو څخه غوره: تمتع دی، ځکه رسول الله صلی الله علیه وسلم خپلو اصحابو ته پر هغه باندې امر کړی دی. ورپسې قران دی؛ ځکه چې هغه هم حج دی او هم عمره، او ورپسې بیا افراد دی.^۱

ج- که هغه له دغو مناسکو څخه د یوه لپاره احرام وتړي؛ له هغې وروسته تلبیه وایي، په داسې شکل: «لَبَّيْكَ اللَّهُمَّ لَبَّيْكَ، لَبَّيْكَ لَا شَرِيكَ لَكَ لَبَّيْكَ، إِنَّ الْحَمْدَ وَالنَّعْمَةَ لَكَ وَالْمُلْكَ لَا شَرِيكَ لَكَ». «زه حاضریم ای لویه څښتنه! زه حاضریم تا لره هېڅ شریک نشته، یقینا چې ټول تعریفونه او نعمتونه تا لره دي، او پاچاهي تا لره ده، تا لره هېڅ شریک نشته»^۲. او دا سنت دي، او ډیر ویل یې مستحب دي، نارینه دې په لوړ اواز وایي، او ښځې دې له ځانه سره وایي. وخت یې: د احرام له تړلو څخه پیلېږي او د پای وخت یې په لاندې ډول دی:

^۱ مسلم په شمېره (۱۲۱۱) کې نقل کړی.

^۲ بخاري، په شمېره (۱۵۴۹) کې نقل کړی.

لومړۍ: عمره کوونکی یې د طواف له پیلولو نه مخکې بندوي.
دویم: کله چې حاجي د اختر په ورځ جمره العقبة وولي نو تلبیه
بندوي.

د احرام محظورات (منع شوي) څیزونه:
لومړی محذور: د بدن له هر ځای څخه د وینستانو کټ کول،
خرئیل، او یا ویستل.

دویم محذور: له عذر پرته د لاس او پښې د نوکانو پرې کول یا
کټ کول، که نوک یې مات شي او لیرې یې کړي نو هغه باندي فديه
نشته.

دریم محذور: د سپري لپاره د سر پټول په هغه څه سره چې نږدې
وي لکه: خولی، او غوتره (خادر).

څلورم محذور: د سپري لپاره د گنډل شوو جامو یا د جامې د
یوې برخې اغوستل، لکه قميص، پگړۍ او پرتوگ. او مخیټ: هغه
څه چې د اندام د اندازې سره سم جوړ شوي وي، لکه ماسی،
لاسیلی (دستکشې) او جرابې، لیکن ښځه، د احرام په حالت کې
چې د هغې د پټولو د ضرورت له امله هر څه وغواړي، اغوستلی
شي، پرته له دې چې برقع نشي اغوستلی، او که نا محرم کسان د
هغې له لارې تېر شي، نو خپل مخ دې په نورو څیزونو لکه خهار او

جلباب باندې وپوښي. او په لاسونو کې به دستکشې نه اغوندي.
پنځم محظور: خوش بويي؛ ځکه چې په احرام کې داخل شوي
کس ته لازمه ده چې د دنيا له زيب او زينت څخه ځان وساتي او
آخرت ته مخه کړي.

شپږم محظور: د وچې د څاروي وژل او ښکار کول، نو محرم د
وچې د څاروي ښکار نه کوي، او نه په ښکار کې مرسته کوي، او
نه يې حلالوي.

د احرام په حالت کې د هغه څه خوړل حرام دي چې ښکار کړي
يې وي، يا د هغه لپاره ښکار شوی وي، او يا يې په ښکار کې مرسته
کړې وي، ځکه چې د هغو حکم د ده لپاره د مردارې دي.

او د سمندر ښکار؛ د محرم لپاره د هغو ښکار حرام ندي، او نه
هم د کورني څاروي لکه چرگ او غوا ذبح کول حرام دي؛ ځکه
چې دا ښکار نه دی.

اووم محظور: د نکاح عقد (تړل) د خپل ځان او يا د بل چا لپاره
او يا دا چې د بل چا لپاره شاهد وي.

اتم محظور: جماع. نو څوک چې د لومړي تحليل څخه مخکې
جماع وکړي؛ د هغه مناسک فاسد شول، او په هغه باندې واجب دي

چې خپل مناسک بشپړ کړي، او په راتلونکي کال کې يې قضا ادا کړي، او هغه باندې د اوبن ذبح کول دي. او که د لومړي تحليل څخه وروسته جماع وکړي؛ مناسک يې نه فاسدېږي، په هغه يوازې دم واجبېږي.

په دې کې بنځه د نارينه په څپر ده، که چيرې خپلې خونې سره يې ترسره کړي.

نهم محظور: له فرج پرته مباشرت کول، نو د محرم لپاره له بنځي سره مباشرت کول روا نه دي، ځکه چې دا د حرامې جماع لپاره وسيله ده او له مباشرت څخه مراد: په شهوت سره بنځي باندې لاس وهل دي.

عمره:

الف- د عمرې رکنونه:

۱- احرام (نيت).

۲- طواف.

۳- سعي.

ب- د عمرې واجبات:

۱- د معتبر ميقات څخه احرام (نيت ترل).

۲- د سر د وینستانو خرئیل یا کمول.

ج- د عمرې طریقہ:

لومړی کار چې عمره کوونکی یې پیلوي، اووه شوپونه (چکر یا دوره) به پوره کوي، د حجر الاسود خخه یې پیلوي او په حجر الاسود باندې یې ختموي. د طواف په وخت کې باید پاک وي او خپل عورت له نوم خخه تر زنگون پورې پټ وساتي. او سنت دا دي چې اضطباع وکړي، هغه دا چې خپله نښی اوږه ښکاره کړي، او خادر یې لاندې تېر کړي، او د خادر دواړه سرونه یې په چپه اوږه واچوي. او کله چې یې اووم شوط بشپړ کړ؛ اضطباع به پرېږدي، او خپلې دواړه اوږې به په خپل خادر سره وپوښي.

او حجر الاسود ته به مخ کړي، که د ښکلولو امکان یې وي ښکل به یې کړي، او که امکان یې نه وي نو په نښي لاس دې ښکل کړي بیا دې خپل لاس ښکل کړي، او که دا ممکنه نه وي چې حجر الاسود لمس کړي، خپل نښي لاس پورته کوي او اشاره ورته کوي، او یو ځل وایي: "الله اکبر"، او خپل لاس نه ښکلوي او نه دي درېږي، بیا خپل طواف پیلوي؛ کعبه چپ طرف ته پرېږدي، او په لومړیو دريو شوپونو کې چابک چابک قدمونه اخلي، الرمل: نږدې

نږدې چابک قدمونه اخیستل.

او کله چې د یانې رکن (کونج) څخه تېرېږي، - چې د کعبې څلورم رکن (کونج) دی- که د لمس کولو امکان یې وي په ښي لاس باندې دې لمس کړي پرته له تکبیر او ښکلولو څخه، او که د لمس کولو امکان یې نه وي نو روان دې شي او ورته دې نه اشاره کوي او نه دې تکبیر وایي. او دوو رکنینو (کونجونو) یانې او اسود تر مینځ به ووايي: ﴿...رَبَّنَا آتِنَا فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا عَذَابَ النَّارِ﴾. (ای زموږ ربه! موږ ته په دنیا کې ښېگڼه (نیکمرغي، سلامتي، رزق) او په آخرت کې هم ښېگڼه (جنت، رحمت) راکړه، او موږ د دوزخ له عذابه وژغوره). [البقرة: ۲۰۱].

او کله یې چې طواف ختم کړ؛ دوه رکعتو لمونځ دې د مقام ابراهیم علیه السلام تر شا ادا کړي - که امکان ولري - که نه نو د مسجد حرام په هر ځای کې یې ادا کولی شي، د فاتحې نه وروسته په لومړي رکعت کې د الکافرون سورت ویل سنت دي. او په دویم رکعت کې له فاتحې نه وروسته د اخلاص سورت ویل سنت دي. بیا دې مسعا ته لاړ شي، او د صفا او مروه تر منځ دې اووه گردشونه پوره کړي؛ تگ یې یو شوط (گردش) او بیرته راتگ یې بل شوط

(گردش) دی.

سعی به له صفا غونډی، خخه پیلوی، غونډی ته به پورته شي، او یا د هغې تر خنگ به ودرېږي، مگر صفا ته پورته کېدل غوره دي که امکان یې وي. او دلته به د الله تعالی دغه وینا تلاوت کړي چې فرمایي: **﴿إِنَّ الصَّفَا وَالْمَرْوَةَ مِنْ شَعَائِرِ اللَّهِ...﴾**. (یقیناً صفا او مروه د الله له نښو خخه دي ..). [البقرة: ۱۵۸].

او مستحب ده چې مخ قبلې ته کړي، د الله حمد او ثنا دې ادا کړي، او تکبیر دې ووايي، او داسې دې ووايي: **«لَا إِلَهَ إِلَّا اللَّهُ، وَاللَّهُ أَكْبَرُ، لَا إِلَهَ إِلَّا اللَّهُ وَحْدَهُ لَا شَرِيكَ لَهُ، لَهُ الْمُلْكُ وَلَهُ الْحَمْدُ، يُحْيِي وَيُمِيتُ، وَهُوَ عَلَى كُلِّ شَيْءٍ قَدِيرٌ، لَا إِلَهَ إِلَّا اللَّهُ وَحْدَهُ، أَنْجَزَ وَعَدَهُ، وَنَصَرَ عَبْدَهُ، وَهَزَمَ الْأَحْزَابَ وَحْدَهُ»**. «له الله پرته بل حق معبود نشته، او الله تر ټولو لوی دی، له الله پرته بل حق معبود نشته، چې یوازې دی او هېڅ شریک نه لري، پاچاهي د هغه ده او ستاینه هغه لره ده، هغه ژوند ورکوي او مرگ ورکوي، او هغه په هرڅه قادر دی، نشته بل معبود مگر یوازې یو الله، هغه خپله ژمنه پوره کړه، او

د خپل بنده مرسته يې وکړه، او هغه يوازې احزابو ته ماته ورکړه^۱.
 بيا دې لاسونه پورته کړي هر خومره چې امکان ولري دعا دې
 وکړي، او دغه ذکر او دعا به درې ځله تکراروي. بيا به راکوز شي،
 او مروه ته به لاړ شي، تر هغه چې لومړۍ نښې (خراغ) ته ورسېږي،
 بيا به نارينه په چټکۍ سره ځي تر هغه چې دويمې نښې (خراغ) ته
 ورسېږي، او د ښځې لپاره دا جواز نلري چې د دوو نښو (خراغونو)
 په منځ کې چټکي وکړي ځکه چې هغه عورت ده، بلکې د هغې لپاره
 په ټوله سعې کې په عادي شکل گرځېدل دي، بيا به لاړ شي، او د
 مروا غونډۍ سر ته به پورته شي او يا به يې تر څنگ ودرېږي، او
 که امکان ولري د مروې سر ته پورته کېدل غوره دي، او څه يې چې
 په صفا کې ويېلي او کړي و هماغه دې په مروه کې هم ترسره کړي،
 پرته د آيت له تلاوتولو څخه چې هغه د الله تعالیٰ دا وينا ده: **إِنَّ**
الصَّفَاَ وَالْمَرْوَةَ مِنَ شَعَائِرِ اللَّهِ... (يقيناً صفا او مروه د الله له نښو
 څخه دي ..). ځکه دا يوازې صفاته د پورته کېدلو پر مهال په لومړي
 شوط کې وييل کېږي. بيا به رابنکنه شي، نو د منزل په ځای کې به
 منزل کوي او د تېزۍ په ځای کې به تېز ځي تر دې چې صفا ته

^۱ مسلم په شمېره (۱۲۱۸) کې نقل کړی.

ورسپيري. او دا کار به اوه ځلې کوي، تگ يې يو شوط او بېرته راتگ يې بل شوط حسابېري، او مستحب دي چې د امکان تر حده په سعي کې ډير ذکر او دعا ووایي، او د لويې او وړې بې اودسې څخه پاک وي، او که سعي يې پرته له طهارت څخه ادا کړه نو سعي ورته حسابېري. همدارنگه که وروسته له طواف څخه بنځه حايضه يا نفاسه شي؛ هغه دې سعي وکړي، او سعي د هغې لپاره حسابېري، ځکه چې په سعي کې پاکوالي شرط ندي، بلکې مستحب دی.

او کله چې سعي بشپړه کړي؛ د سر وېنستان به وخرني او يا دې واړه کړي، او د نارينه و لپاره خريل غوره دي.

په دې سره عمره پای ته ورسېده.

الحج:

الف- د حج ارکان:

۱- احرام (نیت).

۲- په عرفات کې ودريدل.

۳- طواف افاضة.

۳- سعي.

ب- د حج واجبات:

۱- له ميقات څخه احرام تړل.

۲- د ذې الحجې په نهمې ورځ په عرفه کې د ورځې تر لمر لوېدو پورې ولاړېدل د هغه چا لپاره چې عرفه کې د ورځې لخوا ولاړ وي.
۳- په مزدلفه کې د ذې الحجې د لسمې شپې تر نيمې شپې پورې شپه تېرول.

۴- په منا کې د ايام تشریق شپې تېرول.

۵- د جمراتو ویشتل.

۶- خرئیل او یا واړه کول.

۷- د وداع (خدای په امانی) طواف.

ج- د حج طریقه:

کله چې یو مسلمان د حج په حالت کې میقات ته ورسېږي او وخت تنگ وي، نو د افراد حج نیت دې وکړي، کله چې مکې ته ورسېږي، نو طواف او سعی دې ترسره کړي او خپل احرام کې دې پاتې شي تر دې چې په نهمې ورځ د عرفات پر لور ولاړ شي، او هلته تر لمر پرېوتلو پورې پاتې شي، بیا له عرفات نه مزدلفې ته ځي او تلبیه وايي، تر هغه چې د سهار لمونځ ادا کړي، بیا د الله په ذکر، تلبیه او دعا کې مشغول وي تر دې چې رڼا خپره شي، کله چې رڼا خپره شي، نو له لمر ختلو مخکې دې منی په لور روان شي، هلته دې

د عقبې جمره په اوو وړو تېرو وولي، بيا وينستان خرويي او يا يې لنډوي، او خريل يې غوره دي، بيا دې د افاضي طواف ترسره کړي، او لومړی سعی ورته بسنه کوي، په دې سره حج يې بشپړ شو، او په پوره ډول سره هغه ته تحليل حاصل شو.

او هغه باندې په يوولسمې او دوولسمې ورځو کې جمرات وپشتل پاتې کېږي که چېرته عجله کونکی وي، نو په دې دواړو ورځو کې درې واړه جمرې په اوو تېرو پرله پسې وولي، او له هرې تېرې سره دې "الله اکبر" ووايي، لومړی دې هغه کوچنی جمره چې خيف جومات ته نږدې ده، بيا منځنی جمره، او بيا د عقبې جمره (چې وروستی ده) - هر جمره دې په اوو تېرو وولي. او که غواړي چې د دوولسمې ورځې وروسته هم پاتې شي، نو د ديارلسمې ورځې جمرات دې هم همدې ډول ترسره کړي، څنگه چې د يوولسمې او دوولسمې ورځو کې يې جمرات وپشتلې وو.

او جمراتو د رمي وخت: په درې واړو ورځو کې له زوال څخه وروسته دی.

که د دوولسمې ورځ له لمر لوېدو مخکې د منی څخه ولاړ شي، نو څه پروا نه کوي، خو که پاتې شي او د زوال څخه وروسته د

ديارلسمې ورځې جمرات وولي، نو دا غوره ده، د الله د دې وينا پر اساس: ﴿...فَمَنْ تَعَجَّلَ فِي يَوْمَيْنِ فَلَا إِثْمَ عَلَيْهِ وَمَنْ تَأَخَّرَ فَلَا إِثْمَ عَلَيْهِ لِمَنِ اتَّقَى...﴾. (... پس څوک چې په دوه ورځو کې ژر لاړ، نو پر هغه هېڅ گناه نشته، او چا چې تاخير وکړ، نو پر ده (هم) هېڅ گناه نشته، د هغه چا لپاره چې تقوى يې غوره کړې وي...) [البقرة: ۲۰۳].

او که وغواړي سفر وکړي؛ په اوو شوطونو سره دې د وداع طواف ترسره کړي پرته له سعې څخه.

که قرباني (هدي) و نه لري: نو غوره داده چې د تمتع په نيت دې د عمرې احرام وتړي، بيا دې په اتمه ورځ د حج تلبیه ووايي، او د حج ياد شوي عملونه دې ترسره کړي. او که حج او عمرې لپاره احرام تړي، نو هم څه حرج نشته، په دې حالت کې قران حج بلل کېږي، په دې ډول چې د حج او عمرې لپاره يو ځای احرام وتړي او يوه سعې وکړي.

دریم څپرکی:

هغه څه چې له معاملاتو سره تړاو لري

علماوو - رحمهم الله - هغه علم بیان کړی چې په عیني ډول یې زده کول واجب دي. او د هغه مقدار په اړه یې خبرې هم کړي چې په هر مسلمان باندې فرض دي چې زده یې کړي. او د هغو له جملې څخه یې دا یاد کړل: د هغو کسانو لپاره چې په تجارت کې کار کوي د پلورلو او اخیستلو احکام زده کړي. تر څو هغه په حرامو او سود کې په بې خبرۍ کې راځي نه شي. د دې خبرې تائید د ځینو صحابه و - رضی الله عنهم - له قوله راغلی دی.

عمر بن الخطاب رضي الله عنه فرمایي: (زمونږ په بازار کې دې اخیستل خرڅول نه کوي مگر هغه څوک چې په دین کې د بیعې په اړه معلومات و نلري).^۱

او علي بن ابي طالب رضي الله عنه فرمایي: «څوک چې له پوهې څخه مخکې تجارت وکړي، په سود کې به ښکېل شي، بیا به په سود کې ښکېل شي، او بیا به په سود کې ښکېل شي. یعنی: په سود به اخته شي»^۲.

^۱ ترمذي په شمېره (۴۸۷) کې نقل کړی، او وایي چې: حدیث حسن غریب دی. او الباني هم حسن بللی.

^۲ وگورئ: مغني المحتاج (۲۲/۲).

ابن عابدين د العلامي په حواله وايي: (په هر مكلف سړي او مكلفې بنځې باندې فرض دي چې د دين او هدايت له زده كړې وروسته اودس، غسل، لمونځ، روژه زده كړي، او څوك چې د نصاب مالك وي بايد د زكات پوهه هم ولري، او چا باندې چې حج واجب وي د حج پوهه بايد ولري، او همدارنگه د بيعې پوهه د تاجر لپاره اړينه ده، ترڅو په ټولو معاملو كې د شك او مكروهاتو څخه ډډه وكړي، او همدارنگه د مسلك او هنر خاوندان او هر هغه څوك چې په كار كې بوخت وي بايد د هغه په هكله بايد پوهه ولري او حكم ورته معلوم وي ترڅو په هغه كې له حرامو څخه ډډه وكړي شي).^۱

نوي رحمه الله فرمايي: «او لكه خرڅلاو (بيع)، نكاح او داسې نور چې د هغه اصل واجب ندي، نو په دې اړه اقدام كول پرته له دې چې شرطونو باندې ځان پوه كړي حرام دي».^۲

دا د مالي معاملاتو په اړه ځينې قواعد دي چې د اسلامي شريعت لخوا راوړل شوي دي:

^۱ د ابن عابدين حاشيه (۱/ ۴۲).

^۲ وگورئ: المجموع (۱/ ۵۰).

۱- د هر هغه څه جواز چې په هغه کې محض او راجح مصلحت وي؛ لکه د حلالو شيانو پېرودل او خرڅول، اجاره او شفعه^۱.

۲- د هر هغه څه مشروعیت چې د خلکو حقونه تضمینوي او ساتي یې؛ لکه گرو او شاهدي.

۳- د هر هغه څه مشروعیت چې د متعاقدينو په گټه وي؛ لکه اقاله، اختیار او په بیعه کې شرطونه.

۴- د هر هغه څه مخه نیول چې په خلکو باندې ظلم او د هغوی د پیسو په ناحقه مصرفول په کې شامل وي؛ لکه سود، غصب او انحصار (احتکار).

۵- د هر هغه څه مشروعیت چې د خیر په کار کې همکاري پکې شامله وي؛ لکه پور، د عاریې عقد او امانت.

۶- له هر هغه کار څخه منع کول چې له کار او گټې او ستړیا پرته د مال خوړل پکې شامل وي؛ لکه قمار او سود.

۷- د هرې هغې معاملې څخه منع کول چې هغې کې جهالت او دوکه غالبه وي؛ لکه د هغه څه خرڅول چې د هغه ملکیت نه وي او

^۱ دا د شریک حق دی چې د خپل شریک حصه هغه څخه واخلي چې هغه ته د مالي بدل په مقابل کې انتقال شوې وي.

يا د نامعلوم خيز خرخول.

۸- د هر هغه څه حرام والی چې په هغه کې چل او دوکه وي؛ لکه د عینې پلورل (بیع العینه) ^۱.

۹- د هر هغه څه منع کول چې د الله تعالی له اطاعت څخه یې مشغولوي؛ لکه د جمعی له دویم اذان څخه وروسته خرخول.

۱۰- د هر هغه څه منع کول چې هغه کې ضرر وي، او یا د مسلمانانو تر منځ د دښمنۍ سبب ګرځي؛ لکه د حرامو خیزونو خرخول، او د خپل ورور په بیع کې بیع کول.

او کله چې یو مسلمان لپاره په یوه مسله کې ستونزه او اشکال پیدا شي؛ دهغې په اړه دې له علماوو څخه پوښتنه وکړي، او د شرعي حکم له پوهېدو پرته دې کار ته نه وړاندې کېږي. څرنگه چې الله تعالی فرمایلي دي: **(...فَاسْأَلُوا أَهْلَ الذِّكْرِ إِنْ كُنْتُمْ لَا تَعْلَمُونَ)**.
(... نو تاسو د ذکر له خاوندانو (عالمانو) نه پوښتنه وکړئ که تاسو نه پوهېږئ). [النحل: ۴۳].

^۱ بیع العینه: دا چې یو انسان په بل چا باندې یو شی په موجدل قیمت سره خرڅ کړي، او هغه ته یې تسلیم کړي، بیا مخکې له دې چې قیمت یې ترلاسه کړي په لږ قیمت سره یې په نقدو باندې له هغه څخه بېرته واخلي.

دا هغه څه وو چې مو را جمع کړل، او الله تعالیٰ څخه غوښتنه
کوو چې موږ ته گټوره پوهه او نیک عملونه را نصیب کړي، هغه
سخي او کریم ذات دی. وصلي الله وسلم علي نبينا محمد وآله
وصحبه وسلم تسليماً کثیراً.



فهرست

- هغه څه چې مسلمان ترې بايد ناخبره پاتې نه شي..... ۲
- مقدمه..... ۲
- لومړی څپرکی..... ۳
- د عقيدې په اړه..... ۳
- لومړی مبحث: د اسلام معنا او رکنونه يي:..... ۳
- د توحيد اهميت:..... ۳
- د " شهادة أن لا إله إلا الله، گواهي ورکول چې له الله پرته بل معبود نشته" معنا:..... ۵
- او د (لا إله إلا الله) شرطونه دادي:..... ۶
- د دې گواهي معنا چې محمد د الله رسول دی:..... ۸
- دويم مبحث: د ايمان معنا او رکنونه يي:..... ۹
- (۱) په الله - تعالی - ايمان درلودل، او دا درې کارونو ته شامليري: ۱۱
- ۱ - د الله په ربوبيت ايمان لرل:..... ۱۱
- ۲ - د الله پر الوهيت ايمان لرل:..... ۱۳
- ۳ - په اسماء او صفاتو باندې ايمان لرل:..... ۱۶
- (۲) پر ملايکو ايمان :..... ۲۵
- (۳) پر کتابونو ايمان:..... ۲۶
- (۴) پر پيغمبرانو عليهم السلام ايمان :..... ۲۸

- ۵) د آخرت په ورځ ایمان : ۲۹
- الف- پس له مرگه ژوندي کیدلو باندې ایمان لرل: ۲۹
- ب- په حساب او بدلي ایمان لرل: ۳۰
- ج- په جنت او دوزخ ایمان لرل: ۳۰
- ۶) د تقدیر په خیر او شر باندې ایمان : ۳۱
- دریم مبحث: احسان: ۳۳
- څلورم مبحث: د اهل سنت والجماعت د اصولو لنډه پیژنده: ۳۴
- دویم څپرکی: هغه څه چې عبادتونو سره تر او لري ۳۵
- لومړی مبحث: طهارت پاکوالی:- ۳۵
- لومړی: د اوبو ډولونه: ۳۶
- دویم: نجاست: ۳۶
- دریم: هغه څه چې په بي اودس کس باندې حرام دي: ۴۰
- څلورم: د قضای حاجت آداب: ۴۳
- پنځم: د استنجا او اودس ماتي احکام: ۴۴
- شپږم: د اودس احکام: ۴۵
- اووم: په ماسیو او جرابو د مسحي کولو احکام: ۴۸
- اتم: د تیمم احکام: ۵۰
- نهم: د حیض او نفاس احکام: ۵۳
- دویم مبحث: لمونځ: ۵۶

- لومړی: د اذان او اقامت احکام:..... ۵۶.
- دویم: د لمانځه حیثیت او فضیلت:..... ۶۰.
- درېم: د لمانځه شرطونه:..... ۶۳.
- څلورم: د لمانځه ارکان:..... ۶۵.
- پنځم: د لمانځه واجبات:..... ۷۰.
- شپږم: د لمانځه سنتونه:..... ۷۱.
- اووم: د لمانځه طریقه:..... ۷۴.
- اتم: د لمانځه مکروهات:..... ۸۱.
- نهم: د لمونځ فاسدونکي:..... ۸۲.
- لسم: د سهوي سجده:..... ۸۳.
- یوولسم: د لمونځ ممنوعه وختونه:..... ۸۵.
- دولسم: د جماعت لمونځ:..... ۸۶.
- دیارلسم: د وپړي لمونځ:..... ۸۹.
- د خوف د لمانځه طریقه:..... ۹۰.
- څوارلسم: د جمعې لمونځ:..... ۹۱.
- پنځم: د جمعې د ورځې مستحبات:..... ۹۴.
- د جمعې لاندې کول:..... ۹۵.
- پنځلسم: د عذر لرونکو خلکو لمونځ:..... ۹۵.
- شپاړسمه: د اخترونو لمونځ:..... ۱۰۰.

- اوولسم: د کسوف لمونځ:..... ۱۰۳
- اتلسم: د استسقا لمونځ:..... ۱۰۵
- نولسم: د جنازو احکام:..... ۱۰۷
- دریم مبحث: زکات:..... ۱۱۱
- ۱- د زکات تعریف او مقام یې:..... ۱۱۱
- ۲- د زکات د وجوب شرطونه:..... ۱۱۲
- ۳- هغه مال چې زکات پرې واجبېږي:..... ۱۱۳
- څلورم مبحث: روژه:..... ۱۲۸
- د رمضان روژې د واجبېدلو شرطونه:..... ۱۲۹
- پنځم مبحث: حج او عمره:..... ۱۳۸
- د حج او عمرې د واجبوالي شرطونه:..... ۱۴۰
- د احرام موافیت (خایونه):..... ۱۴۲
- احرام:..... ۱۴۴
- عمره:..... ۱۴۹
- الحج:..... ۱۵۴
- دریم څپرکی:..... ۱۵۷
- هغه څه چې له معاملاتو سره تړاو لري..... ۱۵۸



رسالة الحج والعمرة

د حرمين پیغام

د مسجد الحرام او مسجد النبوي
زیارت کوونکو لپاره شرعي لارښود په بېلابېلو ژبو کې

